

# ফীজোল হোংলসি ইমা





# ফীজোল হোংলসি ইমা



ইমাখোল পব্লিকেশন্স, মণিপুর

ইরমদম মীয়ামগী অপূৰণবা বোৰ্জৈ লূপ

অৱাং পোংগংবম

M.U. LIBRARY  
Data Entered

# PHEEJOL HONGLASI EMA

(A collection of 71 poems)

BY .....



:- আরঃ কেঃ সনাইনবী চনু

:- সনাতেন রাজকুমার, লুৰাংশংবমদা লৈবনা  
“ইমাখোল” গীদমক ফোঙজবা

অইবীৰা বোকাপা :- জানুৱাৰী ১৭/২০১০, (নোংমাইজিং)

বগংবম মোকপা :- অইবী

মখুম :- বুধি আটস  
খুৱাই লমোং কৈথেল

মমলা :- লুপা ৯৫/-

কপি মশিং :- ৫০০ (চামঙা)

বগংবম :- ১) অইবী মশাগী যুম, লুৰাংশংবম মখা লৈকাই  
২) ইমাখোল, অৱাং পোংশংবম  
৩) পেত্ৰিওটিক ৱাইটস ফোৱম, কৈশামপাং  
৪) অফোঙবগী দুকান (মান্নুং ভেৰাইটি ষ্টোৱ)  
লিবৰেল কলেজ গেট, লুৰাংশংবম

লম্বুম :- লৈমহল গ্ৰেন্স,  
খুৱাই লমোং কৈথেল

## “କଂଚବା”

“ମୀଓହିବା, ହିରମଦମ ଅମସୁଂ  
ମାଲେମ ହିମାବୁ ନୁଂଶିବଗା ଗୋସନନା  
ଥାଲ୍ଲୋୟ ଶୋଂନା ଯାହିଂଶି ଶିଢ଼ା  
ପାଓବୀରିବଶିଂଗୀ ମଧ୍ୟମଦା”

## জেনেৰেল সেক্রেটৰিগী ৰাৰোল

ইৱমদম মীয়ামগী অপূনবা খোজ্জৈ লুপ (ইমাখোল) লমদম অশোমগী অইবা অইবীশীংনা পুন্সিন্দুনা শেমজবা সাহিত্যগী লুপ অমনি । লুপ অসিগী মপুং ওইবা পান্দমদি ইববু পামজবা মীওইশীংবু ইহনবা অমসুং মখোয়গী অইবশিং মীয়ামদা য়ৌহনবা অসিনি । পান্দম অসিগী মখাদা ইমাখোল পন্নীকেসঙ্গনা ৰাৰীমচাগী লাইৰিক ৬, শৈৰেং লাইৰিক ১৪, প্লে ২, পাউৰৌ পাউতাক ২, গাইদ বুক ১ পুন্না লাইৰিক ২৬ মীয়ামদা য়ৌহনজপ্ৰে । হন্দক পুথোকচৰীবা “ফীজোল হোংলসি ইমা” হায়না মিংথোনবা আৰঃ কেঃ সনানহনীনা ইবা শৈৰেংগী লাইৰিক অসিনা পন্নীকেসঙ্গ অসিনা পুথোকচবা ২৬ শুবা লাইৰিকী । আৰঃ কেঃ সনানহনী মীতৈ ইৰোল, ইয়েকপু য়োকখংচনীংবা অমসুং হৌদাং চাউনা লৌৰকখিবী অইবীনি । অঙাং ওইৰিঙৈদগী শৈৰেং-ৰাৰেং ইবা হৌৰকখি । পুন্সিগী কৰিগুন্না তাক্কক খৰদা নীঙহন্নবা অৱানবা ৰাখলনা লমজিংদুনা মশানা ইজবা শৈৰেং-ৰাৰেং কয়ামৰুম মাঙহনজখি । ৰাফম অসিমক অইবীগী মফমদগী তাজবদা ওহোৱা পাম্মুজখি অমসুং মতুংদা অমুক হন্না মাংহন্দনবা হায়জখি ।

আৰঃ কেঃ সনানহনীনা মশানা ইজবা ঈশৈগী কেসেট অমসু পুথোকপ্ৰে । বেঙ্গেলী ময়েক অমদি মীতৈ ময়েজা ইবা লাংওল-লাংতাই কৌবা শৈৰেংগী লাইৰিক অমসু পুথোকপ্ৰে । হন্দকী ফীজোল হোংলসি ইমা হায়ৰিবা শৈৰেংগী লাইৰিক অসিনা অইবীগী মশানা ইজবা অহানবা লাইৰিকী । আৰঃ কেঃ সনানহনী অমুক হন্না নৌনা সাহিত্যগী সেবা তৌবা পামজনা চঙসিল্লকীবী অইবী অমনি । মহাকপু ঐথোয় স্বাই পুন্মক্কা তৱান্না ওকপীফম থোকই ।

অৰৌইবদা, ইমাখোলনা পুথোকচৰীবা আৰঃ কেঃ সনানহনীনা ইবা “ফীজোল হোংলসি ইমা” হায়না মিংথোনবা শৈৰেংগী লাইৰিক অসিবু সাহিত্যবু নুংশিবীবা স্বাই পুন্মক্কা মফমদা পাবীনবা শিল্পজরি ॥

তোনজম সৰোজিনী চনু  
সেক্রেটৰী, ইমাখোল



## বাইহে অমা অনীদং

ঐনা আরঃ কেঃ সনানবী চনুবু শক  
 খঙখিবসি মতাং অহ্মখঙনি । অহাম্বনা সঙাই  
 এক্সপ্রেসতা ইরকপা মাগী শৈরেং “বারোঈ ঈশিং  
 চাইবী” (লাইরিক অসিগী লা: ২২, ২৩ দসুয়াওরী) হায়বসিনি । মতেক  
 অমতং লৌখৎচরবদা — “নঙগী লাইজ ঈরাই ইনিলনা/ থম্মোয়  
 অসে লৈতাহন্দ্রে/ রাখল অসে তপহন্দ্রে/ খঙনিংলে নঙবু কনানো ?/  
 ঈচেলদুনা করি পাউজেল পীরিবা/ ঈরিজুনা করি পাউখোঙ চল্লিবা  
 পুরারিগী করম্বা ঈচেলবু তাক্লিবা ?” মসিদা মাংলমচৎ, হৌজিক অমসুং  
 তুংগী লীকলম পরিংদা রাহং কয়া আইবীনা হংদুনা ঈচেলগুম  
 লৈগদৌরি । পাউখুম মতম মতমগী লেপুনা লাকখিগনি । অনীশুবদনা  
 মহাকী মরৈবাক নীংবগী ঈশৈ অমা যাওনা, মতম ঈশৈ ৬ কা পুন্না  
 পুথোকখিবা ওডিও সি ডি কেসেট অদুনি । মতাং অসিদা ঐজ্ঞা  
 জয়ন্ত কুমার শর্ম্মনা তত্তনা হায়খিবা “ঈশৈ ময়েক্তি শৈরেংনি, সুর  
 পান্দুনা শঙ্কগনা ঈশৈ ওই” নীংশিংদবা গুমেদে । সনানবীগী শৈরেং  
 অয়ান্বা তশেংনমক শেমদোক শেমজিন রাইগী থম্মফম খর হোংদোক্লগা  
 ঈশৈ ময়েক ওইবদা ফজবা লৈচলশিং ওইগনি হায়বসিনি । খবরদা মাগী  
 শৈরেং কয়া পাবা ফঙথ্রে । হৌজিক্লা লাইরিক ওইনা পুথোকপনি । মসি  
 কবিত্বগী শক্তি অদু উৎথোরকপনি । অহ্মসুবদনা ইমাখোলগী বারী  
 মচাগী খোমজিনবা লাইরিঙা মাগী ‘চাকয়োম পুৰী অঙাওবীদো’  
 অসিনি । ঐহাক মিংখোল ওইবা শৈরেং “ফীজোল হোংলসি ইমা (লা:  
 ৭৭)” দা ফাওরকপা থম্মোয়গী পাউদম অমত্তং থমজগে । মসিগী  
 অহানবা পদনা পামদবনি, অনীসুবা পদনা কবিগী অপাম্বদুনি । “নুংশিবী

ইমা মালেম লৈমা/অঙাংবা চৰৈ শেংপীৰনু/অমুক হুমা শেংলরোইসি  
ইমা/পকচদ্রে ইমাদা অঙাঙবসে ।” অনীসুবা পদদা

“য়েংবীয়ু ইমা য়েংবীয়ুনে,  
ফজদ্রে শংবান্নবা চৰৈসে  
মেঙনা ঈংলবা পূমনৌ নৌরবা  
তমজরকপা খুদোলনিনে নচাশিংনা  
নুংশিবী ইমা নঙগীদমক ;  
কুমজা কয়াগী তুংসিদা  
হোংলসি শংবান্নবা ফীজোলসে

পকচরনি ইমাদা থোইনা হেমা ।” (পদ অনীমক লা : ৭৭)

হৌজিকী তংদু লৈতাদ্রবা পুন্নি মরেল অসি কয়াম কুইনা চখখিনি;  
অদুবু অইবীনদি তাক্কক অসি লোইশিল্লগা অনৌবা ইং তপ্পবা লম্বীদা  
খোংদাবা হৌরশি হায়না পাউজেল পীরি । পুন্নিমক অসিগী মথক্তা  
সনাহনবীনা কলচরগী চেফোঙ “ইপাক” কী সব এদিটর অমা ওইনসু  
শাফোঙলক্কি । মাগী ঈথিলদি সাহিত্য, কলা, সংস্কৃতিবু য়োকখংপা  
পান্নদুনি । মহাক্কুস্বী অইবী অমবু ঐখোয়না তরান্না ওকপিদুনা ফীদা অমা  
পিবীফম থোকই ।

অরাং পোৎশংবম,

রাজকুমার গুণচন্দ্র

তাং ২৩/১২/০৯



## অফোঙবগী বারোল

ঈহৌরকপা রাখলগী ইখিলবু পুক্রীং মানা খুদুম চন্দনা কয়া কুইননো  
... থম্মোয়নুংদা অসুম ফুমজিন্দুনা থম্মা ওমগদবসিবু? অসুম্মা  
থোরকখীবা ওক-নন্তরনে শেংলবা থম্মোয়গী পাউদম কয়া-কয়ানা  
লৌইনশিল্লোনগী শক্লোন লৌদুনা । অসুম্মা লৈরমখি অইবী মহাক্সীসু  
লৌইনশিল্লোন মপাউ পুরবা শেংলবা পুক্রীংগী শৈরোল কয়া'মা  
শৈদম্মদুনা । পাজরুবা মীকুপ্তা ফোঙদোকচনিংবগী অপাম্মা খঙহৌদনা  
ফাওরকপদগী অইবী অমদি অইবীনা যাওবীরিবা লুপ “ইমাখোল” গী  
অয়াবা লৌজরগা “ফীজোল হোংলসি ইমা” হায়না মীংথোনবা শৈরেং  
লাইরিক অসি ফোঙজবনি ।

শৈরেং লাইরিক অসিনা পাবীরিবা ঈরৈচা খুদীংদা অনৌবা  
রাখল-লৌশিং খজিঙং ফাওহনবা ওমজরবদি ফোঙজমন মইহনি হায়না  
করিসু খঙজদবা ঐহাক্সা লৌজগনি ।

অরৌইবা ওইনা, তুংলমচৎতসু ঈরমদমগী লৌইনশিল্লোনগী লূরবা  
চেবাংথক্তা নীংথীরবা শৈরোল কয়া'মা অইবী অসিনা শৈদম্মীরকপা ওম্মা  
ওইসনু হায়না তাইবঙ-লৈশেন্সা মপুদা খৌনিজরি ।

সনাতোন রাজকুমার

## পূক্ৰীংগী ঝারোল

ইনিংলকপা ইখিলনা ইশিনজখীবা ঝারেং, শৈরেং, ঈশৈ ময়েক কয়া  
খুংইদ্রবা পুলিগী মীকুপ অমদা মৈরীদা তাজ্জাই ওলহনস্ত্রে । কোন্না  
ইজরকপা শৈরেং খরা অসি লাইরিক ওইনা পুথোকচনীংবগী ঝাফম  
হৌদোকচরুবদা ঐনা যাওজরীবা লুপ “ইমাখোল”গী ইকায়খুম্ভজরবা  
ওজাশিং তোনজম সরোজিনি, চিঙ্গাংবম চন্দ্রকাল, আরঃ কেঃ  
গুগচন্দ্র, কেশোসিং ইরেংবনচিংবনা হেন্না পূক্ৰীং খৌগৎপিরকখী । মরী  
লৈনবা পুম্ভমকী অয়াবা লৌজরগা অমসুং “ইমাখোল”গী চৎন পথাপ  
তুংইন্না হান্না নুংতিগী ফোঙবা চেফোঙদা হাপখীবা শৈরেং ৫/৬ যাওনা  
লাইরিক ওইনা মীয়ামদা শীল্লজবনি ।

খুংই ওইনা লৈরিঙৈদা বানান, অরান-অহুই য়েংবীখিবী অমসুং প্রফ  
লৌবীখিবী “ইমাখোল” গী ইকায়খুম্ভজরীবা খৌবুরেল তোনজম  
সরোজিনি অমসুং য়ায়তোঙবী চিঙ্গাংবম চন্দ্রকালগী মফমদা পুলিগী  
শীংঙল্লরোইদবা লম্মন তোনশিনজরে । লাইরিক অসিবু পুথোক্রবা  
হোৎনবদা অরাবা কয়া খাঙবীখিরা “লৈমহল প্রেস” কী ইচিন-ইনাওশিং,  
ইমাখোলগী লূপলোয়শিং অমসুং লাইরিক ফোঙবগী খৌদাং লৌরিবা  
সনাতোন রাজকুমার পুম্ভমকী মফমদা চাওরবা লম্মন তোনশিনজরে ।

পুলিগী অহানবা ওইনা লাইরিক অসিবু মীয়ামদা শীল্লজবা ফংবগী  
নুংঙাইরবা মিৎকুপসিদা মতীক চাদবগী খনজবদা পূক্ৰীংদা অকীবা অমসু  
কন্না ফাওরক্ৰি । চানবীদুনা অরান অহুই তাকপীরকপা খুদীংমক হরাওনা  
লৌজগনি ।

অইবী

আরঃ কেঃ সনাইনবী চনু

## গাওফম তাকপা

১।	খুকমজবা	—	১
২।	চঙজবা	—	৩
৩।	নঙাল ফংবদা	—	৪
৪।	কংলৈ পিবানেল লৈতবরা ?	—	৫
৫।	ইমানা গাইরি	—	৭
৬।	উমং লাইরেঙ্গীগী মপাউ	—	৯
৭।	মীকপ থোরকপদা	—	১১
৮।	চিংমী তম্বী	—	১২
৯।	চংসি লাও খুজংদা	—	১৫
১০।	কংলৈ ইমাদি তেংথারি	—	১৭
১১।	চিংউ মায়টৌ থোরক্লো	—	১৮
১২।	খেম্বা	—	২০
১৩।	চৈনা অমা	—	২১
১৪।	ঝারোঈ ঈশিংচাইবী	—	২২
১৫।	থাজবনা মাঙস্তবদা	—	২৪
১৬।	সুমহংয়াই পুবা খোনজেলদুনা	—	২৫
১৭।	মপুগী খুদোল	—	২৭
১৮।	করিগীনো ?	—	২৮
১৯।	শর্মিলাগীদমক ঐখোয়	—	২৯
২০।	কদায়দা লোংখরে	—	৩৩
২১।	নুংশিবা	—	৩৪
২২।	ঐগী শৈরেংগী লাইরেঙ্গী	—	৩৫
২৩।	নোং নঙবু ঙাঙোগবা	—	৩৬
২৪।	ঐগী নুংশিবী ইমালোন	—	৩৭
২৫।	অহীংগী লৈরাং	—	৩৮
২৬।	নীংলীং চৈনা	—	৪০
২৭।	পাঙথোক্লো নথৌ	—	৪১
২৮।	চংস্তবা থরায় অমদা	—	৪৩
২৯।	কেকু লোংখো	—	৪৫
৩০।	লেংঙন থুংদবী	—	৪৬
৩১।	পেছৌ য়াৰা	—	৪৮
৩২।	ইমা মমিং খঙজদে	—	৫১
৩৩।	খিরিনে কনানো অমা	—	৫৩
৩৪।	নোংমৈ মরু	—	৫৪
৩৫।	ঐনা খোজৈ পায়রি	—	৫৫
৩৬।	মিপাইবা	—	৫৬
৩৭।	কায়নরসি হু পুবি	—	৫৭

৩৮।	ঘুমগী মৌ	—	৫৯
৩৯।	লাক্সাগবা লময়ানবা নঙবু	—	৬১
৪০।	কাউফদবা য়াৱা	—	৬৩
৪১।	তাঙবু তাঙমন্দে	—	৬৪
৪২।	হোংত্রবা শৈরোল	—	৬৬
৪৩।	লায়রবগী নোংলৈদা	—	৬৭
৪৪।	লৈহৈদরে লমদমসে	—	৬৮
৪৫।	কৈদৌঙৈনো ইমা	—	৭০
৪৬।	মাঙফদবা লন	—	৭১
৪৭।	পোইরে রাংমগী ইরৈচাশিংদা	—	৭২
৪৮।	করি য়াইবু পুবনো	—	৭৪
৪৯।	লাক্সবদা লাংবন থানা	—	৭৫
৫০।	ফীজোল হোংলসি ইমা	—	৭৭
৫১।	অহিংবী লাইরেহী	—	৭৮
৫২।	পুলি খোঙচত্তা	—	৮০
৫৩।	ইমা নঙগীদমক্লি	—	৮১
৫৪।	চঙলীনলি মাঙলোমদা	—	৮৩
৫৫।	ইরৈসিদা	—	৮৪
৫৬।	তমখিসি হান্না	—	৮৫
৫৭।	খুকউ শেলহৌসি	—	৮৬
৫৮।	কৈদৌঙৈ লাক্কনি	—	৮৭
৫৯।	পোমুংগী চেক্সা	—	৮৮
৬০।	করি ওইহৈনি	—	৮৯
৬১।	ইখৌদাং	—	৯০
৬২।	ঙাইরি	—	৯২
৬৩।	বাকং মীফম	—	৯৩
৬৪।	হেদো নাহে চন্দ্রিঙৈ	—	৯৪
৬৫।	শক্তাক্সিসি	—	৯৫
৬৬।	ঙাল্লিবা মৈরাসে	—	৯৬
৬৭।	চাক্সিবা ওইকুনবা নঙে	—	৯৭
৬৮।	মুখৎলগে ইখুৎসিনা	—	৯৮
৬৯।	নীংঙোল মপোক	—	৯৯
৭০।	মৈরানবী	—	১০০
৭১।	ইমা লৈবাক	—	১০১

## খুরুমজবা

অহীংগী অমস্বা লোইখরে  
অযুকী অঙানবা যৌরক্রে  
পোস্বী চেক্সা শঙ্গুনা  
য়াকায় শৈরোল শরুক্রে,  
মঙাং চেংলৌ শঙ্কুমা  
মালেম শীন্না ওল্লক্রে  
হৈরাং লৈরাং খিবীক্লা  
মপুগী শিঙ্খা পাঙলক্রে ।

তাইবং যুমথোঙ খুদীংদা  
যুমলেন কাজাও য়ারিবী  
যুমদা লৈরে যুমলৈমা  
শিন্দা তোংলে শিনলৈমা,  
লাংওন শাইওন য়ান্বীও  
ইশ্বাইফুদা ওাস্তেইবী  
লৈমরেল শিদবী ইমাও;  
নচা ননাই য়োক্লিবী  
অচৎ-চত্ত নোংদস্বী  
ইকোক নোন্না খুরুমজৈ  
ওসিগী শিঙ্খা থাবিরো ।

মালেম লৈবু লৈশেশ্বা  
নমু তাইবং শেশ্বীবা  
ফুহীং সনা পিবারেল  
সনামহী ঙৌবরেল

লাংওন মিংখৈ য়ান্‌ও;  
তাইবং য়ুমথোঙ খুদিংদা  
শছোং পোমায় লেপতুনা  
লৈঙাক্লিবা লাইনিংখৌ,  
নচা ননাই নোংদম্বা  
খুয়া খাদা চঙজরি  
ঙসিগী শিঙ্খা তাকপীরো ।

\* \* \* \*

## চণ্ডজবা

তাইবং শেম্বা মপুও  
নহাক লৈরি হায়বসে  
হৌজিঙদা খঙলক্লে  
পুলি ঈচেল লেপ্লমদাই  
নীংশীংলক্লে নহাকপু ।

শামা পাঙ্গল ফরিঙে  
অথোয় নাপল মাঙওইনা  
অচুম অরান খঙখিদ  
লঙজখরে নফমদা  
ইরাল কয়া ঐহাজী ।

নীংঙমদবা মৈরীনা  
ঐগী হকচাঙ কয়াংনুং  
মনিঙ তম্বা চারুক্লে  
খাঙবা বারে মৈচাকসে  
খৌজাল ঈরীক স্বীকপীরো ।

লাংওন মপোক সীমদি  
নখোঙ থম্বাল ফংজবা  
ঐগী ইতিক ওইদরে  
লাংওন অমত্তা পীবিখো  
নখোঙ থম্বাল ফংজগে ।

\* \* \* \*

## নঙাল ফংবদা

অঙানবা কোরৌ শক্তম্বা  
মালেমসে পুমঙান ঙানবগুম  
চিংউ খোইয়ুম খৌজালনা  
ঙালহল্লে থম্মোয় লৈকোলসে,  
মপুগী পাউজেল তাজরে  
পুন্নি শিস্তা খঙজরে ।

তাইবংগী কল্লবা লৌনমলাং  
অপান্না কল্লক য়েংথিবা  
মায়থীরে লাপ্পা চংখরে ।  
নঙ-মা-ঐ খেন্ন মীংয়েংসু  
মাঙখরে পুন্নিং লৈকোন্দগী  
নুংশি লীপুন্না পুনখরে ।

তাঙলম্বা ঈমিং অনীদা  
উজরে শেংল তাইবংপান  
পঙলম্বা ঈনা অনীদা  
অচুম্বা নপাউ তাজরে,  
অশেঙবা তাইবং উজরে  
লেঙদ্রবা পম্বুং ফংজরে ।

\* \* \* \*



## কংলৈ পিবারেল লৈতবৰা ?

কংলৈ পিবারেল লৈতবৰা ?  
কংলৈ মপূৰেল য়াওদবৰা ?  
কংলৈসে কাংখোং চায়রক্লে  
অমস্বতনা লাঙ্গোয় চল্লক্লে  
অরানবতনা মায়কৈ শীনখৰে ।

মোংবা শঙ্গায় ইংখোল চাইগোয়নুং  
লম্বী সোরোক লবুক লমহাঙ  
মফম খুদীং মোংফম ওইরক্লে,  
তাইবং মীনা শা ওল্লক্লে  
ঈখেঙ ঈখৌ লাংনরে  
থৰায়গী মমল লৈরক্তরে ।

মপূৰোইবা কায়নহনশ্রবী কয়াগী তেংথাখোল  
মপারী মমোম থাশেংননা মুনবীশ্রবী  
উপায় লৈত্ৰবী পলেমশিংগী মীকপখোল,  
পলেম পছৌ কায়নহনশ্রবা  
মপারী মমোম কয়াগী চৈনাখোল  
শিয়োমনুংগী নৰাগী মীকপখোল  
নিল্লেনে পলেমগী তমপাকসে ।

তাইদবা, উইদবা, তৌইদবা  
থৌদোক লীশিং লীশিংনা  
ইমাগী শক্তম য়েকবীদৌরে  
নুপী অঙাং-কা শোক্লক্লে  
লৌরী য়ুমফম-কা য়ৌশিল্লক্লে,  
থশ্মোয় খুদীং ওমচাক্লে  
মতম চানা মৈমুংহৌদ্রবদি  
কংলৈসে মৈজাও হৌরক্লেনি ।

\* \* \* \*

## ইমানা ওাইরি

ইমাগী প্যারী অপঙবা  
নঙবু তশেংনা তুন্নবরা ?  
নড্ৰগ,  
অনম-অহা চুহ্মা  
তুমহনব্রবরা য়াই থাদুনা  
নড্ৰগা,  
মীং পাঙনা পাঙনা  
মীত্তাঙবা হায়বদু ওইরবরা ?  
নঙবু কৈদৌব্রবগে ?  
ইমাদি বারেনদা  
নঙনা মীকপ থোল্লকপা ওইবদা ।

নঙগী নতৌসে উরগা  
ঐ চামরক লীশিংলক খল্লে  
ঐবু নঙগী অপোকপী নড্ৰবরা ?  
অদুবু ঐ - - - -  
সীমদি তশেং তশেংনা খঙই  
নঙ ঐগী ঈবুকথোকী ইচানি ।  
খোল্লাং পীবুক থম্মা ইন  
চারা চাকইন তম্বীদুনা  
ইথানুংদা কোন, ইতমবাক্তা চাউখিবা,  
হৈনা খোঙথাং হৈরগা  
শাম্মা পাক্সল চাউরগা  
নম্মা ঐবু মীরায়রগা

পুলি শক্লোন হোংখিবিদি  
ইমাদি থেম্মায় কায়রেনে ।

চাংগী পারীনা কনানো ?  
তমগী পারীনা কনানো ?  
অমত্তনিনে ইফমদা  
ইমাগী থরায় হকচাঙনি,  
ইমাগী নুংশিবা ওসিসু মাঙদ্রিয়ে  
মাঙফরোই মাঙফদবনা ।

নঙনা ঐবু মীরায় মীরায়রগা  
নঙবু হেন্না হেন্না নুংশিরকই  
নঙগীদমক হেন্না হেন্না মিপাইরকই  
হায়যুনে নঙবু মিকপ থোঙ্করোইদ্রা ?  
অচুম অরান উররোইদ্রা ?  
ইমাগী পিরাংসে তৈথোঙ্করোইদ্রা ?  
ঙাইরিনে ইমাগী তমপাক্লা নঙবু ।

\* \* \* \*

## উমং লাইরেস্বীগী মপাউ

চাওখৎলবা মীরোলসিগী  
রাখল খম্বুবা ওমদ্রবা  
তাইবং মীওইববু য়েংলগা  
উমং লাইরেস্বীনা পাউজেল্লি,  
নুংশি কোলোয় য়ারানা  
মপারী মমোম্বু পাওতাক্লি ।  
হাদা তাইবং মীওইবা  
পারি ইমোম্ব নুংশিবা  
নাপ চীক্লা তারোকো  
নমা ঐগী ইপাউসে ।  
তাইবং মপোক লাকত্রিঙে  
মালেম শিম্বা য়াওরক্লবী ঐনি ।  
মালেম ইমাগী তমপাক্তা  
থরায়পানবা পান্বী, শা-উচেচ  
পূম্বমকপু লাংওন-হন  
মালেম শক্তম শেমলক্লবীনে ।  
ঐগী ইশাইকোনগী থরায়শিং  
তাইবংগী থরায়নি কাওগনু ।  
নঙগী মাঙদা হৌরীবা  
উপাল রাপাল হৈপাল লৈপাল  
তাইবং শেম্বা মপুগী  
শক্লোন শক্তম্বি কাউগনু ।

নঙনা হোল্লিবা নিংশা  
 মোছোক্তবী পান্নীশিংনা পীরিবনি,  
 নঙনা খৌরাংনা ঙাইরিবা  
 কুমগী নোংজু মখোলসে  
 নঙনা মীরায়বীরিবা  
 উপালশিংগী খুদোলনি ।  
 মঙাও থীবা নোংলৈ শহ্মসু  
 ঙাক্লীবনি মখোয়না নঙগীদমক ।  
 নখোয়না ওম্মী মতাগুম  
 মখোয়বু মীরায়বগী চৈনাদি  
 নখোয়তনা ফংগনি  
 নমা ঐনদি য়েংঙলমলোইদো  
 ঐগী শক্তম কন্দুনা  
 অশীংবা মীওইবা ওইয়ুকো ।  
 ঐগী ফজবা ইশক্তম  
 ইশাইকোনগী থরায়শিং মাঙত্রবদা  
 ফজরবা মালেমসে  
 লৈকঙলা ওইরকপা শোয়রোইকো ।

\* \* \* \*

## মীকপ থোরকপদা

ওরাং ঐগী মঙদা  
ঐখোয় লৈকায় শাম্বুংদা  
হরাও মথোই কানা  
নোক্কা খেনা নুংঙাইনা  
নুপামচা নুপীমচা ময়াম শাম্বুংমী ॥  
উবোলে, উরাউবী, ফীবুলহাবী  
সেবোতি, মুক্কা, কৈয়েন  
মরুম কোনবী, চৈতেক লোংপী, থ্রী কান্ধী  
নুংশিপ্রবা মশাম ময়াম,  
ঐসু থরায় তানা য়েংজরম্মী  
থম্মোয় পেমা নোকচরম্মী ॥  
কয়াদা নুংঙাইরমপ্রবা !  
অদুবু, - - - - -  
মীকপ থোক্কাগা য়েংলুবদা  
শাম্বুংসু লৈরমদ্রে  
হরাও মীনোকসু মাঙখীরল্লে ॥  
মখোয় ময়াম লৈরম্মী,  
তুফক তুফাই চল্পদুনা  
কৈশুমশঙগী বন্দিগুম,  
মঙলান্দুবু নিংশীংনা  
পিরাং ঈচেল নাইরকই ॥

\* \* \* \*

## চাংমী তম্মী

চাংমী তম্মী অনীমক  
লাইরৈবাকসিগী শক্তমনি  
চাংলৈবাকসিগী লৈতেংনি  
চাং-তম পোকপী ইমাগী  
থরায়-হকচাঙ ওইবনি ।

পুরারীনা তাক্লি  
মোঙ্গোলোইড ফুরুপনি ঐখোয়  
ফেমিলি অমত্তগী  
লোন ঙাংবা মশেলনি  
য়েক ৭ কী চাদা নাওদানি ।

য়েক মশেল লৌনফদবা  
ঙল্লিঙৈদা অশীবা হকচাঙবু  
লৈরোন চন্দুনা পোংলোয়রকপা  
মাম্ববা লীচৎনা চেৎনা পুন্নিবা  
কনানা থদৎপা ওমলোইয়ে ।

লাই হরাওবগী লাইরোইদা  
তাংখুল নুরাবা নুরাবী  
তম্মীগী লুহোংবদা  
তাংখুলগী লৈরুমফি  
নুংগী ঈচেল করম্মা থদৎলুগনি ঐখোয়না ।



ঈনিংথৌ পাইখোম্বা  
মরাম চনু ইঙাঐল্লগী নুংশি বারী,  
ইনিংথৌ নাওথিঙখোং  
লংমাই পেতংঙাগী নুংশি লীপুন  
য়াওরীদো কংলৈগী পুরারীদা ।

খম্বা থোইবীগী বারীদা  
কবুই শলাং মাইবগী খৌদাং  
করম্মা কাউথোক্কুনি ঐখোয়,  
চিংমী তম্মী লৈঙাকমিন্নরকপা  
নুংশি চান্ননা লৈমিন্নরকপা ।

সনা লৈবাকী পুরারীদি  
চিংমী তম্মীগী পুরারীনি  
নোংচুপলোমগী লাইনীং শহুম্মা  
কুইনা পস্থিংবা য়ারোইয়ে  
ঈগী ঈচেল তংফরোইয়ে ।

চিংমী তম্মী পুন্দ্রবদা  
ইমাগী শক্তম মপুং ফারোইয়ে,

থন্মোয়নুংগী নুংশি ঈচেলনা  
চাংমী তন্মী অমত্তা ওই  
ইমাগী শক্তম ঙাকমীন্নসি ।

\* \* \* \*

## চংসি লাও খুঙ্গংদা

লাক্সো মরুপশা  
অমুক থীছুররৌইসি  
অথাপ্পা খুঙ্গংদা চংলুখিসি লাও  
অসূকপা চিংনুঙ মানুংদা য়ৌরুখিসি লাও ।

তান্নবা চিংয়া তময়া লৌইজিং লোয়া  
ঐখোয় অমুক্তা হান্না য়ৌরুখিসিলাও ।

ঝারৌখিদনবা থম্মোয় মশেল  
মীরাইবীরে খন্না পেন্নদ্রিবা  
থম্মোয় থম্মোয় মশক খঙনরুসি,  
পুক্রীংগী ঝারোল পাউশানরুখিসি  
নুংশি লীপুন্না চেৎনা হান্না পুল্লুখিসি ।

খোঙ লম্বীদা য়ৌবা মফমদুগী অঝাবা  
খঙলীগদ্রা খোঙনা চত্তবা মখোয়না ?

ইলেকত্রিকী মৈঙাল ফংদ্রিবা  
মফমদুগী অমম্বা শক্তমদুবু  
উরুগদ্রনে য়ৌসু য়ৌরুদনা ?

করন্না তাগনি চাকথুং ফিথুংদ্রবা  
থরায়শিংগী মপাউখোল  
থাপ্পা তান্না লৈপ্রবা নাকোংদুনা ?

খৌদাং চাউবশিংনা য়ৌবীদ্রবা  
নুংশিরবা তান্নবা খুঙ্গশিংসে  
ঐখোয়গী ঈরমদমনি পাম্মুরবা,  
কাউংবসু মখোয়না নীংশিংলসি ঐখোয়দি  
চাওখং লমজেল চেনমিন্নরসি পূন্না ।

\* \* \* \*

## কংলৈ ইমাদি তেংথারি

কংলৈ ইমাদি তেংথারি  
কনাগীদমক ? করিগীদমক ?  
ঙাওনা ফৈনা নারবা  
লায়না লায়য়েঙফম খঙদ্রবা  
লুচিংবা শাবতনা শৌ শারবা,  
অদুগা অমরোমদনা  
মায়কৈ খুদীংমক  
অমম্বতনা লাপ্গোয় চনশিল্লকুবা  
নাহেখোলতনা লৈতেং ওইরবা  
হা-কার লাউনরকুবা  
পল্লেপফম খঙনরকুবা  
অদুঙৈগী লাইরৈবাক অসিগীদমক ।

\* \* \* \*

## চাঁঙ মায়েচৌ থোরক্কা

বাংলেন মতমসে হেনখিদৌরে  
কোরৌসু ময়ুম চঙখিদৌরে  
কংলৈ পুয়াসু নাথৈখিদৌরে ।

চাঁঙ মায়েচৌ নুংশিবা  
শাথুপ হৈনা থুপখিবা  
অদুঙৈ শরী নামুঙনখিবা  
বাংলেন মতম হেন্দ্রিবরা ?  
মালেমদা কেবু ফোঙলসি ।

অদুঙৈগী নরমদম নুংশিবা  
মাইকৈ খুদীং খান্ধী মৈহৌরে  
লাইনীং লান্হুংসু কল্লক্কা  
লমগী লানজাওসু লোইনাইদে  
পুঁকী লানফমসু তরাইদে  
কংলৈ ইমাদি বারেন্দা ।

থোরক্কা থোরক্কা ঙাইঙমদ্রে  
ময়েচৌ শিহ্না পাঙলরো  
কংলৈ লাইফমলেন অরুবা  
চাঁঙ মতিক অচৌবা  
মোংবা মরৌ চাওবশিংনা  
খুংপায় চেংনা পাইদ্রিঙৈ ।

পোইরৈ নোংশাদি অথৌবা  
ঙল্লা তিনজেন লাইচেন্নরিদো  
সনা লৈবাক ইন্নদমদি  
ঈরোন্মুংদা লুপতৌরে,  
থোরক্কো রাংলেন থীল্লেনে  
কংলৈ পুয়া ফারুরো ।

ঈপা ঈপুগী অশেংবা  
পুয়া ঈরীক ঈশেঙনা,  
হিংনা হিংনা শিরবা  
তুশোন মানশোল্লরবা নয়েকচাশিং  
মীনম থানম কোকহনবীরো ।

\* \* \* \*

## খেন্নবা

ঈশৈদা থরায় হকচাঙ ল্পচবী ঐনা  
ঐগী থরায় হাপ্পবা ঈশৈ ময়েল্লা  
মালেমদা কেবু ফোঙলকপদা  
পুল্লিদা অমুক্তা ফংখিদিবা নুংঙাইবা  
ঈশৈগী তান্নাদা পুমঙাও ঙাওবা মীকুপ ।

অদুগা অমরোমদা,  
মান্নদবা রাখল মীংয়েং মরুমদা  
মরুপ অমা ফংলে খনবগী নুংঙাইবা  
অনৌবা পুল্লি খোঙচৎ অমগী মঙলান  
লাকঙম ফাঙমদ্রবা মঙাওথীবা ইথিল  
অনীসি কয়াদা লাগ্না খেন্নত্রবা ।

অমুক্তা তাখোনে,  
খেন্নবা অনীনা মান্নবা অমা ওইবা  
কৈদৌঙৈদসু ওইথোক্লোই সুকওই ওইথোক্লোই  
ঐ থাজদে সুকথা হেক থাজদে  
খেন্নববু মান্নবা ওস্তোকে খন্না  
ঐ কৈদৌঙৈদসু হোৎনরোই অরেন্দদা ।

\* \* \* \*



## চৈনা অমা

কুমজাগী ইঙেন কাংচিংবা  
লাক্লে ওসিদি নৌহৌননা  
মিংলুগী পিরাংসে পিরোইনহল্লে  
খান্ধা য়াদ্লে মনিং তমলে ।

নীংশিংহল্লে, নীংঙল্লেজরে  
কপহনখীবদো থম্মায় শোক্কা  
অপোকপী পলেম ইমাবু  
হায়বা ইন্দবী মচা-ঐনা ।

হল্লেক্করোইদবা খোঙচত্তা চংত্রবী  
লাইওইত্রবী পলেম অপোকপী  
ইঙেছাগী কাংচিংবা খুদীং  
লাইরমলেদসু কপলীগদ্রা ?

নীংশিংলগা মীরমলেনগী খৌদোক  
ঝারৌরিগদ্রা হায়বা ইন্দবী ঐবু ?  
চৈনাসিমদি কোক্করোই  
পুলিসিনা হিংলিবমথৈ ইমা !

\* \* \* \*

## বারোঈ ঈশিংচাইবী

চীংউ খুভম অহকপা  
পুরারী লীক্লম অরুবা  
নুংদা চেৎনা শাথুপলিবা  
বারোঈ নিংথৌ মশাইকোন্দা,  
ঈংল লাইজ শক্তম লৌ  
কংলৈ ইমাগী থৌগল তৌরিবী  
পুকচেল তল্লী নীংথীবী ইমাও  
বারোঈ ঈশিংচাইবী কৌগেকো নচানা !

নঙগী লাইজ ঈরায় ইনিলনা  
থস্মায় অসে লৈতাহন্দ্রে  
রাখল অসে তপথহন্দ্রে  
খঙনীংলে নঙবু কনানো ?  
ঈচেলদুনা করি পাউজেল পীরিবা  
ঈরীজুনা করি পাউখোঙ চল্লিবা  
পুরারীগী করম্বা ঈচেলবু তাক্লিবা ?

কোরৌ ঈপাগী মশেক মঙাল্লক  
শংবানবা চরৈ অমুক থোন  
ঙৌরৈন ফীজোল অমুক শেং  
মিপায়চাউবী ইকাইথিবি থাজনা  
লৈচীল্লজ্ঞা কেবু লোংপদা  
লুপা মচুগী ফীজোল শেংলিবি;  
মুরৈনবা নুঙবী নুঙজাওরজ্ঞা  
ত্রোং ত্রোং পুঙলোন তাস্তাদা,  
রা-রা ঈপোম শৈশজ্ঞা  
থেক্কে থেক নৌগ নৌ  
জগোয় শাথেক তল্লিবি ইমা ।

নঙগী নিংথীবী মহীশা শক্তমবু  
 খুংশেমগী ফজবনা লৈতেং হাপ  
 লু-নাল্লবী নীংথীবী নশাইকোন্দা,  
 লৈতেম মান্না মোল্লবী নতমপাজা,  
 মালেম পুশ্বগী পোথ্যফম ওই  
 কংলৈ মপাউবু চিংলোন লান্ন চেন  
 চিংলোন রাংমগী নতারোইলজা  
 কৈদৌঙেনো তোমথিন গানগদবা ইমা ?  
 খৌরাংলে নচাগী থম্মায়না ।

মীকৌ-মীরম ফজবী  
 লাইনীং-লীচং, কুচু-কুমেন  
 খেন্নবা মীংয়েং থমদনা  
 পুশ্বমকপু তরান্না ওক্লিবী ইমা,  
 নশাইকোনগী অমোং অকায়শিং  
 ময়াই কাবা চীনজাকশিং  
 খোঙলৈ থুনা মাঙথ্রসনু  
 মতমগী ঈরোন্মুংদা লুপথ্রসনু ।

নঙগী ঈঙলবা লাইজ ঈশিংনা  
 অঙাঙবা ঈখেংতবু ঈখৌলাং  
 তাইবং মপোক্লি কাউথোক্লবা  
 শা ওল্লবা তাইবংশিংসে,  
 ঈগী ঈখৌলাংবা কোকহনবীয়ু ইমা  
 ঈগী মহাও কাউহনবীয়ু ইমা  
 তাইবং মীওইবনি নীংশিংহনবীয়ু তন্না ।

\* \* \* \*

## থাজবনা মাঙথুবদা

থাজবা নঙ লায়না মাঙইদা  
মীনস্বা নঙ লাইমা ফন্তেদা  
তাইনফম লৈতে পিরাংসি নঙনা,  
মঙলান ওইরফাও খাংঙমলৌইদবা  
করিগীনোনে ঐঙোন্দা  
অসুক চাউনা মীনস্বিবা ।

লৈহৌরে কোল্লরৌইদবা  
দাকফম অমদি ময়েকলানা  
শেংলবা থম্মোয়গী লামায়দা,  
খাহৌরে চাউরবা পল অমা  
থাজগনবা পুন্সিংসিদা  
নঙবু থাজরুবৈ মইহৈ ।

চুন্না য়েংবা ঐগী মীংয়েং  
চুন্না খনবা ঐগী রাখল  
চন্নফম লৈররৌইদা,  
ঙসিগী মীনস্ব তাইবংসিদা  
তায়োন্নহন্নগদ্রা পুন্সিসে,  
পুন্মক অরেন্সা তারগদ্রা  
হায়ম্বুনে মালেম ইমা  
থাজবা মাঙথুব তাইবংসিদা ।

\* \* \* \*

## সুমহংয়াই পুবা খোনজেলদুনা

সুমহংয়াই পুবা  
নঙগী খোনজেলদুনা  
ঐবু পুমসুম সুমথরে  
ঐবু পুমঙাও ডাওহল্লে ।

ঐগী থম্মোয়গী ঈচেল  
ঐগী পুকীংগী ঈছল  
ঐগী মিছনগী তাহ্না  
পুম্মক ময়াই কাহল্লে ।

শিংলি নাওরি পুম্মক  
মশাগী খোঙচৎ কায়রক্লে,  
ঐগী খোঙদগী তোন ফাওবা  
লাক্ক-ফান ওমদরে ।

নঙগী খোনজেলদুনা  
ঐবু মঙাওথীবী ওইহল্লে  
নঙগী মীসুম্বা শৈশকুনা  
ঐবু লমহেনবী ওইহল্লে ।

তুম্মু যাদ্রবা অহীং কয়া  
নঙগী শৈশক্লা নাউশুম্বীরে  
মিকপ থোকত্রবা অয়ুক কয়া  
নঙগী খোনজেলনা যাকায়হল্লে ।

নীংতল্লা তারিবা পিরাং  
তৈথোকপিরে নঙগী খোনজেলনা  
ঐগী পুন্সিংগী বারোল  
খঙবীরে নঙগী শৈহেক্লা ॥

পোথাফম খঙদ্রবা  
পুন্সিগী মিকুপ কয়াদা  
পীবীরে পোথাফম  
ঈংলবা নঙগী শৈশক্লা ॥

নঙগী সুমহৎল খোনজেলনা  
ঐগী পুন্সিগী মমল লেন্সীরে  
ঐগী থরায়গী কায়দোঙফম ওইদুনা  
ঐবু হিংবগী মহাও পীবীরে ।

\* \* \* \*

## মপুগী খুদোল

অশিৎ অৰাস্থাগী চান্নবী নোংলৈ  
অখাক অৰাওদা নোংথাঙগী জগোই  
নোংজুগী অহিংদা নোংখোংগী পুংখোল,  
নিংথমগী চৈনাদা উল্লেনগী চৈথেং  
ওল্লাংথাগী মালেমদা খান্নী মৈশা  
মপুগী খুদোলনি মুংনাইদ্রবা ।

অহাঙবা অতিয়াগী শংবান্ন ফীজোল  
সনা মচুগী তারমদাই কোরৌ  
নোংজু মমৈগী চুমথাংগী শক্তম,  
অপাইবা লৈচীলগী লেপঙমদ পন্সুং  
য়েমিংথা উপালগী অনৌবা য়েমীং  
মপুগী খুদোলনি নীংখীৰবা ।

কায়না মৈরীদা থম্মায়গী মৈচাক  
নুংশি পন্সুংদা হরাও মীনোক  
ঈংলবা থাবলদা ফাওরকপা মৈশা,  
লৈরাংগী লৈহিদা লোংলম্বা হু  
লিরি মালঙদা য়াওরকপা মৈরী  
মপুগী খুদোলনি কাউরবরা ?

\* \* \* \*

## করিগীনো ?

মীওইবনা মীওইবগী হক  
করিগীদমক ফংহন্দ্রিবনো ?  
অহীংবনা অহীংবগী হক  
করিগীদমক মুনবীরিবনো ?  
নেসনেল হ্যমেন রাইটস কমিসন্না  
করিগীনো থৌনা ফড্রিবা ?  
মীওইবগী হক থুগায়রফাও  
হ্যমেন রাইটস প্রোটেস্টন এষ্ট  
করিগী তুমিন লৈরিবা ?  
করিগীনো পীক্লিবা অঙাংশিংবু  
নৌনা শিন্দী ওইহল্লিবা ?  
ইনখংলক্লিবা নুপীমচা কয়াবু  
করিগী ওইহল্লি লান্না শেন্দানবী ?  
অউনপোৎকী মরুমদা  
লুহোংলবী নুপীশিংবু  
করিগীদমক ওংপীরিবা, হাংপীরিবা ?  
চেদা ময়েক লানা ইরিবা  
নুপী অঙাংগী হক  
করিগীদমক পীবা ওমদ্রিবা  
করিগী মুল্লগা লৌবা ওমদ্রিবা ?  
করিগীনো মীওইবনা  
অসুক য়ান্না পাঙদ্রিবা  
করিগীনো অসুক লীচিং মান্নদ্রিবা ?  
ইশাগী হক্সা ইশাবু  
মোমোন নোকহনবা ওমদ্রিবা ?

\* \* \* \*



## শর্মিলাগীদমক ঐখোয়

হৌখিবা চৈচৎ ১৯৭২ মার্চ ১৪  
সনা লৈবাক ইমাগী  
কোংপাল কোংখাম লৈকায়দা  
ইরোম লৈকোন্দা লৈশাৎ তল্লকপী,  
তাইবং মপোক্তা চিংউনা লাংওল্লকপী  
মীতৈ চনু অতাঙবী  
ইরোম চনু শর্মিলা ।

মালেম লৈমগী মমোমলোই  
হৌখিবা চৈচৎ ২০০০ নৱেম্বর ৫দগী  
লাইজ ঈশিংফাও থক্তবমথৈ  
চরা হেল্লকলি কৈসুম শঙগী ফাদোক ওইনা,  
কনাগীদমক ? করিগীদমক ?  
ঐখোয়গীদমক ! মীওইবগীদমক !  
নৈহংপিৱবা থরায়গীদমক ।

তাইবংগী অরাম খৌরাংবা  
অপান্না, নুংশিবা, কল্লক য়েংথিবা  
প্লমকপু তুংওইনরমদুনা  
নীংঙোল পুলিবু পোছা ওইনা  
মীওইববু নুংশিয়ু, থরায়বু নুংশিয়ু,  
থরায়বু ওংলিবা, মীওইববু ওংলিবা  
আফম্পা ১৯৫৮ লৌথোকউ হায়না  
খোঙফম চেৎনা খৌনা ফনা লেপলি  
ব্রাশক চেৎপীসে ।

তাইবং মালেম য়াইফনবগীদমক  
 তাইবং মপোজা চিংউ লাংওন্দুনা  
 চিংউ খোইয়ুম শিহ্বা পায়বীরিবা পূম্মক  
 লাইনীং পঠৈ চেংপীরো নমোম শর্মিলাগীদমক;  
 কংপীরো হৈকং-লৈকং থম্মোয় শেংনা  
 শোনবীরো লাইনীং লাইশোন  
 নমোমগী মায়পাকপা পম্মুংগীদমক,  
 অমুক ফংহনবীরো নমোম ওইবীসে  
 কাউরুরবা তরা চাকী মহাও  
 লাইজ ঈশিংগী ময়াই যৌগংলবা চরমদুদা  
 মায়পাকপগী মোমোন মীনোক্লা লৈতেংদুনা ।

খুত্তা খোজৈ পায়দুনা  
 লোইনশিল্লোনগী লবুজা শিহ্বাবীরিবা পূম্মা  
 পায়খংলসি খোজৈসে শর্মিলাগীদমক,  
 নুংশিবা লিপুম্ম চেংন পুন  
 নুরা তেমশীংনবীগী পামজ পম্মুং যৌনবা;  
 শৈশক মরূপ ওইবীরিবা  
 নুংশিবা খোনজেলনা  
 তাইবং থম্মোয় সুম্মীরিবা পূম্মা,  
 শকপীয়ু খোনজেল হৌনা খোহ্মাংয়েনা  
 ধ্বাংজু পীস প্রাইজ ফংলবী  
 লাইপোক ওইবীগী নীংজ পম্মুং ফংনবা ।

রায়েল লোয়শওদা  
 রায়েল কাটি পায়বীরিবশিং !  
 পায়খংপিরো রায়েলকাটি

বায়েল বাচুমসু  
 বায়েল কাটি থাবিরো  
 কীন ওফ পীস ১সুং নন-ভাইওলেঙ্গ  
 মিংথোল ফংলবী মাগী পঙ্কুং ফংনবা;  
 লেপখোগবা অমুক্তা নোংমৈগী মখোলসে  
 অকী তুজুংলবা বোমগী চৈথেংসে  
 নখোয়গী নচল শর্মিলাগীদমক ।

মীয়ামগী মীহুং ওই লৈঙাক্লিবা  
 লৈবাকী যাইফ হৌপুবীরিবা পৃল্লমক  
 অমুক্তং কোক চুংশিন্নবীয়ু কৈদৌবগে  
 য়েংবা নুংঙাইরিরনে ইরোম চনুসে ?  
 চীনগা খুংকা অমুক্তা মান্নবিয়ুবা  
 ময়েন মপু মদাইকা  
 লাউবিরো খোল্লাও অমত্তা ওইনা,  
 ফুদোকপিরো হৌনা লিংজেল  
 শর্মিলাগী খোল্লাওসে মীয়ামগীনি  
 অমুক্তং লৌথোক্লগা য়েংসিবা আফম্পাসে  
 নমোমগী পুলি কনবীয়ুবা ।

পোইরৈ লমদম রাংমদা  
 মোংবা-শাইগোন ওইশ্রবা  
 পুলি শিন্খা পাঙবদা  
 মায়কৈ শীন্না চংশ্রবা,  
 ঐগী নুংশিরবা ইরৈচাশিং  
 লমদম তাল্লা লৈশ্রসু  
 নীংশিংবীরকউকো চনু শর্মিলাবু

নুংশি নপাউ থাবিরকউ  
ঈগী ঈচেল তৎত্রি খঙহনবীরকউ ।

হনু লৈমেন চল্লবী  
কমলাক কুরু কারবী  
শামা পাজল শোল্লসু  
নুংশিবগী লীচিংনা পাজল ওই  
নমোম শর্মিলাবু শেল্লজবদা  
অরাবা মায়েকুরিবী ইমাখোয়,  
য়ুমগী চীল্লবা থৌগাইরক্তা  
লৈবাক থৌবু পুরিবী ইমাশিং  
নমোম শর্মিলাবু থাদোকপিনুকো  
প্লুমকী থৌনা হাপ্লিয়ুকো ।

\* \* \* \*

## কদায়দা লোৎখরে

কদায়দা লোৎখরে ?  
ঐগী ঈশৈগী লাইরেস্বী  
থস্বীরল্লগা থরায় যাওদ্রবা  
ঈশৈ ময়েকশিংসে মতোমতা,  
তুংওইনরবরা নঙসু ঐবু  
নোংঙাল্লু যাদ্রবা অহীংসে  
খুদোল ওইনা থস্বীরল্লগা ।

\* \* \* \*

## নুংশিবা

হে নুংশিবা !

মীওইবগী পুন্নি ওইরিবা

থরায়গী তুংনফম ওইরিবা

পুন্নিমক্কী মৈরা ওইরিবা

নঙগী লীপুন তৎখিনুকো ।

হে নুংশিবা !

নঙগী শক্কোন হোংলক্কনু

তমথীবা মশক লৌরক্কনু

মীওইববু শা ওলহল্লক্কনু,

মালেম ইমাদা অমুক

অরা মৈশা পীরক্কনু ।

হে নুংশিবা !

নঙনা চেৎনা পুন্নিবা

নুংশি লীপুন থাদোরক্কনু

মোমোন মীনোক তমজরিবা

শাবী শানৌশিংসে নুংশিদরা ?

কায়না পিরাং শিহুহল্লক্কনু ।

\* \* \* \*

## ঐগী শৈরেংগী লাইরেস্বী

নঙদি ঐগী শৈরেংগী লাইরেস্বীনি  
ঐগী লেথুরবা খোজৈগী ঈচেল  
নৌনা অমুক চেলহনবীনি  
নঙদি ঐগী লোইনশিল্লোনগী ইফুংনি ।

নঙগী অশাওবা শক্রম  
নঙগী অঙাওবা শাজং লীচং  
নঙগী অরানবা রাখল মীংয়েং  
প্লুমক ইফমদদি শৈরেংগী মচাক্লি ।

নঙগী তমখীবা নতৌদুননি  
পাঙদ্রবী, কপচেংপী  
উপায় লৈত্রবী ঐনা,  
পুলিগী পোংথাফম থিরকপদা  
খোজৈ মরুপ ওইদুনা  
খোজৈদা ঙাওবা মশেলগা  
ঙাওমিল্লবা ফংলিবা  
লোইনশিল্লোনগী মহাও তংমিল্লরিবা ।

\* \* \* \*

## নোং নঙবু ঙাল্লোগবা

নোং নঙবু ঙাল্লোগবা  
কিজরে থামস্বা অহীংসে  
তাউবা হুইখোঙসু কায়রক্কে  
কায়রে য়েনখোংসু তানকায়রে,  
থরায়গা নিংশাগা তিন্নদরে  
মীহ্নগী তাহ্বাসু কায়রক্কে  
অঙানবা নঙবু লাক্কোগবা  
অমস্বগী অকীবসে মাঙহ্নপ্রোবা ।

\* \* \* \*



## ঐগী নুংশিবী ইমালোন

ঐগী নুংশিবী ইমালোন  
কনানা হায় নঙবু মীতৈলোন  
কনানা কোই নঙবু মৈতৈলোন  
কনানা থোল্লি নঙবু মনিপুরীলোন ।

ঐদি কৌগনি নঙবু  
থম্মায় শেংনা ইমালোন  
চাংমী-তম্মী পুম্মক্কী  
অমত্তা ওইবী ফাওনলোন ।

লোয়নশিল্লোনগী কংনাইদ্রবী ঈফুৎ ওইরিবী  
ঈচেল নাইনা ইরম নাইনা চেল্লিবী  
ইমা নঙনি ব্রাত্ত পাদবী  
পুম্মমত্তগী পুম্মহেন হেল্লিবী ।

নত্তে নঙদি মীগী লোম্দা শাইদাংগদবী  
নত্তে নঙদি মীগী ময়েত্তা তাংজগদবী  
লোইনাইদবী পুঁকৈনি নঙদি  
ঐগী নুংশিবী ইমালোন ।

নঙনি পুম্মমক্কা তাঙজফম ওইগদবী  
নঙালনা মালেম শীনগদবীনি  
নতিক নয়াইনা নোংদোন খেৎকদবীনি  
ঐগী নুংশিবী ইমালোন ।

\* \* \* \*

## অহিংগী লৈরাং

পূমশঙ শংবা লৈখোক্তগী হাইথরকপা  
পূমশঙ শংবা মনাগী চিদাইদগী  
মাইকৈ কয়া মাইওন্দুনা পোল্লকপী,  
নুমিদাং অমখক্তা লৈশাং তস্বী  
থাবলগী মঙালদা ঙাওজবী  
লৈশক্তা লৈচুদা লময়ৌবী  
লৈনমদা পুঞ্জীং নুংওনবী,  
লৈরাং নঙবু নুংশিবী  
নঙমুক নীংথীবী লৈরাং  
অমুক্তসু উষিদি পুমিদা ।  
হায়গনি ঐদি নঙবু  
লৈরাংলক্তগী তোমথিন ঙানবী  
তাইবং থম্মোয় নুংওলবী  
ফজপ্তেদা, নুংশিপ্তেদা, নুংওলপ্তেদা  
করিগবু চাংদল্লসিগে ঐনা  
নীংথীরবী পুন্মুবী লৈকারক্তা  
লৈরিক্লা তনিক তনিক ঝাওজবদি  
মীংফম হোংববু যাদেদা ।  
ননাক্তগী সুকচং চংথোকহন্দমথৈ  
অহিং মীংশেল ঝাওদুনা  
অঙাওবী ওইহনখিবনি নতৌদুনা ঐবু  
লৈনল্লা থম্মোয় ছবমথৈ ।  
অদুবুনে লৈরাংও শকহেনবী  
করম্বা লওজবা নরালনো  
চাংউ কনাগী করম্বা

অখা মীৎয়েংবু লৈবনো  
 কোরৌ মঙালবু কীবনরা  
 খোইমু চিরোল মিপাইজবনরা  
 নুমিদাংদা লৈশাং তস্বদি ।  
 নড্রগা লৈরাং-ও নুংশিবি  
 মপোক লাংওন অমদা  
 কায়না মৈশা লাং  
 নীংজ পলুং কায়খীবরা ?  
 অসুক নীংখীবি নঙনা  
 সুপ্ততগী নুমিদাং অমত্তমক  
 তেন্না লৈশাং তস্বদি,  
 লাইবক খীবীনি হায়শিরা  
 লাইবক ফবী কৌশিরা  
 লৈরাং নঙবু লৈকঙথরো ।

\* \* \* \*

## নীংশীং চৈনা

করিগীনো ঐগী মীংকী পিরাংসিনা  
অসুক তমথীরিবা, অসুক লমহেল্লিবা,  
থৌদোকতুগী বারীশিংদো  
নীংশীংলগা হেজা পিরোইনরক্লিবা ?

পুন্সিগী অরা-নুংঙাই চৈথেঙলক্তা  
কাউঙমদ্রবা থৌদোক অদু খক্লনি  
ঐবু হেজা ওংলরিবা, হেজা ব্রাহল্লিবা  
নীংশীংলকপা মীকুপ্তা অঙাওবীপ্তা ॥

ব্রাহৈ অমনা ব্রারোল লীশিং ওইরকই  
শক্লোন অমনা শক্লোন চামা থোক্লকই,  
থৌদোক অদুবু লীশাং শীংনা উহল্লি  
কাউগে খন্না খন্না কাউবদি ঙমদ্রে ॥

\* \* \* \*

## পাঙথোক্কা নথৌ

খোজৈ নঙ নথৌ পাঙথোক্কা  
করিগী তুমীন লৈরি মীকিথীগুম  
নতিক নথৌনা পুন্না ফুদোক্কা  
কামথোরক্কা মৈরী লীশিং লীশিং  
লোইনাইদনা নচীন্দুদগী ।  
চাকথেকহল্লো মালেমগী ফন্তবশিং  
পুংতুম তুম্মা তাজ্জাই ওম্মা  
ঐগী নঙগী মাগী  
লাইনিংগী, কুচুগী, কাংলুপকী  
তোখায়বা মীংয়েং, অখুবা রাখল্লোন  
মাঙহনখো, মুখৎখো মালেমসিদগী ।  
উদ্রবরা, তাদ্রবরা, খঙদ্রবরা নঙবু,  
মচিদনা অমা, মবুজনা অমা  
লোঙলিবা মরৈ অশাংবা ময়াম  
থৌদাং চাউবশিংগী অরোনবা শক্কোন  
থরায়বু ওংলীবা তুমথীবা চৎনবী  
য়েংদুনা, তাদুনা, উনা-উনা  
অসুম লৈরগদ্রা নঙবো ?  
খোজৈ নঙ থৌনা ফৌ  
চংলু মাঙলোমদা লেপুনা  
কিগনু অচুম্বা লম্বীদা  
মীখা পোনগনু ননীং তম্মু অচুম্বদা ।  
নামা হোবা মান্নদ্রবা কোকয়াম  
মান্নদবা লীচিং ময়াম  
পুনশিল্লু নঙনা অমত্তা ওইনা ।

অদুগা অমুক  
বীকথরকউ লাইজ ঈশিং  
ঈংহল্লু মালেমসে  
য়েল্লু নুংশিবগী পাউজেল ।  
নঙনা নথৌ পাঙদ্রবদি  
মালেম ইমাদি বারনি  
মীওইবদি হিংবা লুরনি  
খোজৈ নঙ নথৌ পাঙথোকলো ।

\* \* \* \*

## চৎস্রবা থরায় অমদা

মীৎয়েং মান্দদবা তাইবঙগী  
কল্লক য়েংথি চৈথেংনা  
পুন্নি শিন্খা লোইরমদা  
খাংঙুথক্তা কেমন্থ্রবা  
হে থরায় অচঙবা !  
কংলৈ মপারী অথৌবা  
কাউঙল্লরোই অথৌইবা ।

নচা ননাও কয়াগী  
লমজীং মৈরা ওইরম্বা  
খোজৈ মরুপ ওইদুনা  
মৈরা মঙাল পীরম্বা,  
হকচাঙগী পাঙ্গলনা শোল্লসু  
রাখলগী খৌনানা লীচিং ওই  
লৈবাকী খৌগল তৌরম্বা  
পাম্মুইদকো শক্লাইবা ।

ব্রজ লীশিং তাবদগী  
হেন্না শাফু কল্লবা  
থাঙ্গদনা ওইহনখিবা  
নঙগী পুন্নি পোলোইদা  
থম্মোয় ফুকে, খাংঙমদরে;  
মীৎলু পিরাং ইপোমহৌ  
হংহৌরি মরাল করিনো  
মশিং থিঙমদ্র মীয়ামসিনা ।

নঙনা শেলস্বা চারা কয়া  
 নঙনা থারস্বা লৈরাং কয়া  
 শাংলি ওসিসু লৈকোলসিদা  
 'লৈবাক্লে'গা লোয়ননা;  
 'নোং তারক্লে' রা-রা  
 সাহিত্য লৈকোল ঈশিং চাইরি,  
 অদুবুনে হে অথোইবা  
 নঙগী অনৌবা খুদোলদি  
 লেপহনশ্বেদকো পাম্মুইদা ।

থরায় যাওদ্র হকচাঙ পোলাং  
 ঈংনা চীক্লা পোথারোকো  
 নঙনা পামজবা লৈমায়সিদা;  
 অদুগনে থরায়-ও পাম্মুরবা  
 নঙদি লাগ্লা চংখিগনুকো,  
 নঙগী অনৌবা লাংওন মপোক  
 ওইয়ুকো নরমদমসিদা  
 পায়রখো খোজৈসে অমুকহন্না ।

\* \* \* \*



## কেকু লোংখো

শাংখীগনু লৈরাং ওইবীশা  
মপু পান্দ্রবা লৈকোলসিদা,  
লৈরাংগী লৈশাং উরগা  
শীঙেলগী লৈনম ফংলগা  
লৈহীবু মিহৌন তেমশিংনরক্কনি  
মীদি মানবা শাশিংনা  
কনবীনবা লৈত্রিয়ে ।

চোইজাইননা তারবা লৈনাগী মৈচাক  
উপাই লৈত লৈখোক্ষী পিরাং  
খাংঙুথক্ষী শীঙেল তেংথাখোল,  
নাপদা শীংজা য়ৈরকপা  
হৌজ থেংখাঙ য়ান্নবসু  
অঙম্বদি লোংলিয়ে,  
থৌদাং চাউবা তুমলিয়ে ।

লৈকোল শম্বল ওইরিবা  
ইদু নিংখৌ নুংশিবা  
ঙম্মা মীকপ থোকত্রিফাও  
শাম পান্দ্রল চাওত্রিফাও,  
তিংখং শক্তম লৌদুনা  
কেকু লোংখো লৈয়োন্মুংদা ।

\* \* \* \*

## লেংওন থুংদবী

মমিং থোনফম খঙদবী  
হকচাঙ কুপ্লা থুংদবী  
তাওনে নঙবু ফিমচা ;  
ইন্নফী কৌবসু য়ানিংদে  
ফীতৎ কৌসিরা মখল্লি  
নঙনা অমুক শাওরক্কনি  
লেংওন থুংদবী হায়রগে ।  
সনা লৈবাকসিদসু  
নৌনা শায়োল্লক্কিবা  
কনানা পুথোরকপনো নঙবু ?  
পীকশ্বেদকো য়েংবদা  
কুইনদি লৈগনুকো নঙ ।  
তোজ্ঞানবী পারপ তৌবী  
লৈশা পুংকক্কবীগী হকচাঙদা  
নঙনা লৈতেং ওইবদি  
খরমথৈ মপকচৈ হায়ববু,  
লৈশা মপুং ফারবী  
মৌগী শীঙদা চল্লবীগদি  
ওছোক্কা পক্কখিদ্বেদা ।  
য়েংবু য়েংহৈদরেদা  
কোক খুমলে ওকশম উই  
ওকশম য়েংলে পুমহাং হাং  
অউবনা ইকাইজৈ ।  
ইকাইবগী ফীশেংলি  
হীংননবা চারি থক্কি

কাউত্তরবরা করিনো ?  
 ইশাগী ফিভম্বু উদবরা  
 হকচাঙ চনবা মীংশেলদুদা ।  
 অরাংগী ইনে তোম্বীনা  
 মচিন পৈথোক্লা মেংহেই,  
 নঙবু খোঙলোয় ওই  
 মমৌ নুপী অঙাং চেনবীদুনা  
 সনা কৈথেল চংখিবদো ।  
 য়ুমলোম্বা মকুতোন  
 মখারোমগী থোঙ্গান্দা  
 খোঙলৈ থুনা হাইজিনখি,  
 মমৌ থেংনবা কিজবগী  
 মমৌ উবা ইকাইজবগী ।

\* \* \* \*

## পন্থৌ য়াৰা

কোরৌ নোংমদোন কাপ্তৰা  
লৈচিন খোঙনেংনপ্তৰা  
লাইৰমলেন্দা তিনপ্তৰা  
য়াইবীলেনবু অচঙবা  
পন্থৌ ইপা অপোকপা !  
খুয়াখাদা চঙজরি  
তাইবং মালঙপানগী  
নমোম ওইবী তোল্পবীনা ।  
থশ্মোয় লৈনা হাংদুনা  
মীংলু পিরাং ঈপোমহৌ,  
পন্থৌ য়াৰা অথোয়ববু  
উনবীনুংদা চেংনা থাগোনজরকপনি ।  
ঙসি কোরৌ নোংজাদি  
খোজৈগী মতেং লৌরগা  
অঙৌবা চেবাং থকসিদা  
তরামাংদা পাউদমজরিয়ে  
অয়োন অরান ঙাকপিয়ু ।

পন্থৌনা তাকপীৰপ্তা য়াৰাদি  
পারী ওইবা নখোয়সে  
ইমোম ওইবী নখোয়সে  
পলেম পন্থৌ ওইরিবা  
ঐখোয়তগী ইবল নপ্তেদা ;  
লৈকাইগী, মীয়ামগী, লৈবাকী  
লেঙদ্রবা লনবু ওইবনি,

কাওগনুকো মতম খুদিংদা  
 ইরল ওইবা নখোয়না ফরগা  
 পুন্মকসে ফগদৌরিবনি ।  
 তাইবং শেম্বা লাইমক্লা  
 ফংঙমদ্রবা ডাঙল মীওইপোক্লি  
 পোকপগী মইহে য়ালহল্লু  
 অফবা নতিক নয়ায়না লৈতেংহল্লু  
 মালেমদা মঙাল পীরম্মু ।  
 নহাক্লা তাইবং ফাওরকপদা  
 পলেম পছৌতনা নোকখিবা নঙে  
 মালেম ইমাসু নোকখিবনি,  
 ফন্তবা লীচৎ শাজৎনা  
 মালেমদা মৈশা লাংহনগনু  
 কনাদসু চৈনা পীগনু ।  
 অশাওববু খুদুম চল্লু  
 পুন্মকপু নুংশিবনা পুনশিল্লু  
 মফম, মতম, মরমচানা  
 পুন্নি শিল্ছা পাঙথোকউ ।  
 থকসি খাসি থাগনু  
 নঙবা চীনজাক চাগনু  
 হায়হৈদবা রাইহে হায়গনু,  
 অমম্বদা ইকায়বা হৈয়ু  
 য়াহিপ চাকচা পরিং চুম্মু  
 তাইবং শম্মু হকচাঙসে  
 চাংউ লাইগীনি কাউগনু  
 থৌদোক রাথোক  
 লাইগী লাইথৌ খুদিং

ঙমজবা থাক্তা পাঙথোকউ,  
ঙমলোইদবদা মীতৌ তল্লগা  
কোন্না মৈশা লাংহৌরবদি  
ইরাল লঙজবা থোক্কনি  
কৎচমন মই ফংলোইয়ে ।  
খোজৈ শিহ্না পাঙবদা  
মীনম থানম তৌরু  
হোৎনবতা লেপকনু,  
নোংমদি শোয়দনা  
মালেমদা কেবু ফোঙলক্কনি  
নিঙজবা পছুং ফংলক্কনি ।

\* \* \* \*

## ইমা মমিং খণ্ডজদে

ঐনা হংখি নোংমা  
ঐগী মইরোই অমদা  
হংদবা যাদবা মরমদগী  
মহাকী ইমা বাবাগী মমিং ।  
তনৌজরবা মায়থোঙদুদা  
অঙাঙবা ঈগী ঈচেল্পঙা  
মীংলু পিরাং ঈহৌনা  
লুরুকুবা মায়থোঙনা  
তনিরু খোনজেলনা খুল্লকখি ।  
ওজা ঐদি  
ইপা মশক খণ্ডজদে  
ইমা মমিং খণ্ডজদে ;  
ঐগী অঙকপা মতৌদুদা  
মানা মখা তারকই  
ঐনা খঙলিবা হায়ববু  
ঐনা ককা কৌজবা  
'মনা ঐবু যোকলীরম্মী,  
হৌজিক্তি মাসু লৈখিদ্দে ।  
থাজদবা পাউখুমদুনা  
থম্মোয়সি কায়খি  
কোঙা চিঙ লাউখি,  
খঙনীংবা কয়ানা লাংতরুখি  
থম্মোয়দা রাহং কয়া হংলকখি  
মসিবু ওইবা যাবরা ?  
অদুবু হংঙমখিদরে

চীনবান রাংমা লামা  
 লানজদবা মহাকী  
 তৌফম খঙদবা মতৌদুদা ।  
 খঙনীংবদি ওসিসু ঈখৌলাংলি  
 মাৰু কনাগী মচানো ?  
 কনানো মাৰু য়োকপীরস্বদুনা ?  
 থম্মায়গী পেন্দবা ব্রাকৎ  
 চীনবান রাংমা লামা  
 থম্মায় পেন্না চৈনিংলকই ।  
 হে মমা মপা ওইবশা !  
 নঙনা পোকপা নচাবু  
 ইচানি ফোংনা হায়ঙমদ্রবদি  
 ইচানি পোঙনা য়োকঙমদ্রবদি  
 মমা মপা ওইনিংলু  
 মী ওইনসু পোল্লকনু ।

\* \* \* \*



## থিরিনে কনানো অমা

তাংলৌ লৈনা থেঙলক্লবা  
অহীং ঈচীক হুয়কপদা  
পোইরৈ মায়কৈ কোয়নচং,  
থিরিনে কনানো অমা  
ঐখোয়' পোকপী পলেন্না  
খঙদে কনাবু ওইরিগবা ।

মীংলু পিরাং ইপোম হৌরি  
শল্লাঙ পুন্দে ইফা ফারি  
মোংতায়নবী চরৈ ফীজোল,  
মিপাইরবী মওং মতৌ  
য়েংঙমদরে বার শক্তম  
খঙদে কনাবুনো থিরিবা ।

করি য়ারাবু পাউমেন্নিঙলিবা  
করন্না শিহ্নাবু পীনিংলিবা  
খাঙঙমদ মৈশা লাংলবরা ?  
পুঙমদ পোংলুম পুরবরা  
তুরোই ওাল্লোই খোঙথাংদা  
খঙদে কনাবুনো থিরিবা ।

\* \* \* \*

## নোংমৈ মরু

যৌনিংবতা যৌবা ওম্বা  
কোয়না য়াঙনা পাইরিবা  
হে নোংমৈ মরু !  
নঙ মফমচানা পাল্লুকো  
নঙ মতমচানা নথৌ পাঙথোকউকো  
নঙ মরমচানা নতিঙ ফুদোকউকো ।  
তাইবং শেন্সা মপুমক্লা কল্লকপা  
মীওইপোকী পুন্নি কাউগনু,  
ওসিগী চাওখৎলবা সাইলকী পান্নৈনা  
অশীববু থরায় হাপ্পা ওমদ্রিকো  
মীওইবগী থরায়গী মমল য়ান্না রাংই  
নঙ থরায়গী মমল খঙঙুকো ।  
নঙ থরায়বু হাৎকনু  
নঙ থরায়বু কল্লু  
নঙ মীওইববু নুংশিয়ু  
নঙ মালেমসিবু নুংশিয়ু ।

\* \* \* \*

## ঐনা খোজৈ পায়রি

ঐনা খোজৈ পায়রি  
কৈদৌনবা ?  
নুঙ মহী চেলহন্নবা  
অশাওবগী শক্কোন মাঙহন্নবা  
য়েকুববু মরুপ ওহোহন্নবা  
থরায় মশেল নুংশিননবা ।

ঐনা খোজৈ পায়রি  
কৈদৌনবা ?  
মীং তাঙববু মীং উহন্নবা  
না পঙববু না তাহন্নবা  
অমম্ববু অঙানবা ওহোহন্নবা  
অপঙববু অশিংবা ওইহন্নবা ।

ঐনা খোজৈ পায়রি  
কৈদৌনবা ?  
শা ওল্লবা মীবু অমুক  
মীওইবা হায়বদু ওইরক্কবা  
মালেমসে নুংঙাই মাইফনবা  
ঈংনা চীক্লা পাম্ননবা ।

ঐনা খোজৈ পায়রি  
কৈদৌনবা ?  
কায়না মৈচাক খাঙনবা  
ঝার' থেম্মায় থেমজিন্নবা  
মীগী থেম্মায় সুমহৎনবা  
নোংদোন মালেম খুদুম চন্নবা ।

\* \* \* \*

# মিপাইবা

ঐবু ঈশৈ শল্লসিরা ?  
ইমা লৈবাক নুংশিবগী  
তাবীনবা লৈরোইদরা মিপাইজৈ ।  
ঐবু ফিলম পুথোকসিরা ?  
ইমা লৈবাক নীংজবগী  
য়েংবীনবা লৈরোইদরা মিপাইজৈ ।  
ঐবু লাইরিক ফোঙলসিরা ?  
ইরৈবাক ইরমদম নুংশিবগী  
পাবীনবা লৈরোইদরা নুংনাংজৈ ।  
ঐবু লাই য়েল্লসিরা ?  
ইমা লৈবাকী নুংশি শক্তম  
য়েংবীনবা লৈরোইদরা খনজানৈ ।  
নক্তুগা ?  
ঐবু লাউরশিরা ওমজবী থানা  
ইরৈবাক নুংশিবগী খোল্লাও  
অশেংবা নীংতম্বগী মহাও  
ময়েক শেংনা ফংহনবীয়ু হায়না  
কৈসুমশঙনা ওকখীগদ্রা মিপাইজৈ ।

\* \* \* \*

## কায়নরসি হু পুৰী

কায়নরসি হু পুৰী  
হন্দক মপোকসিদা নত্তে  
মপোক মপোক খুদীংগী ।  
য়েংজনিংদ্রে, তুঙ্কচরে নশত্তো  
ওকচরে, খাজরে, নচত্তো,  
তাজনিংদ্রে নপাউককা অমত্তা  
পূমপেল পেলে মীওংপী  
ইরমদমসিদতা নত্তে  
মালেমসিদা সুকলৈ লৈবিরনু ।

নঙগী কল্লবা ময়ায়দা  
য়ুসুরেব্বী কুরোন হুথরে  
মপাম কৈথেল কাহনথরে  
চৈফল্লা লৈতেং ওইহনথরে  
ইচা ইশু কাংখোং চাইহৌরে ;  
ইরালনা পুজি য়োমহৌরে  
ইশাদা লায়না মকোল শাহৌরে  
অঙাওবা মিংথোল ফংহৌরে  
ইমা ইপা অনীমক  
পিরোইননা পুজি কেমথরে ।

লোম্মা ফোংনা মায়থাবী  
ইমুংদতা নত্তনা  
লৈকায়দা মৈশা লাংহনবা  
সমাজদা বাথোক ওইহনবা

নহাকথকী নওরা ?  
নিশাবন্দ থোকখিবা  
ইমা-ইবেন কয়াবু  
তুমফম চাফম খঙহনখিদবা  
কায়নরসি হু-পুৰী ।

\* \* \* \*

## যুমগী মৌ

ঐদি যুমগী মৌনি  
ঐদি যুমগী মবেশ্মনি  
যুম কোইবীনি, যুমুরেশ্বীনি  
লৈমরেল লাংওন ওইবীনি ।  
অযুক নুংখিল নুমিদাং খায়না  
চিংউ লাইবু থাগোম্নজবীনি  
ইনেম, ইকু, ইপুরোইবা  
লাইগুম খন থৌগনজবীনি ।  
ইখা থাবা খিবীকপু  
ইচা শক্লা নাওকোনবীনি  
থৌজাল হৈবী মমানি ।

ঐদি যুমগী মৌনি  
যুম্নাক শাগৈ হোংলবীনি  
ইমা ইপা ঐগী হৌরকফম  
ঐনা নোংদোনথক্তা চিংখংলিবনি ।  
ইমুংগী মচিন-মনাও  
মচে-মচল, মরী-মতা পুম্বা  
নুংশি লীপুম্না চেংনা পুলহল্লীবনি ;  
ইমুংগী থরায় পুম্বমক্কী  
মৈরানি, মঙালনি  
তুংনফমনি, চঙজফমনি, পোখাফমনি ।

ঐদি যুমগী মৌনি  
শায়োন শক্তম যাস্বীনি

ঐদি, লললৈমনি, ওঁরৈমনি  
 চেংলৈমনি, যুমলৈমনি,  
 শিল্লৈমা পাংখক ওঁইবীনি  
 শিনফম খুদিং শিল্পাকপীনি ।  
 ঐদি লান্মীনি লানফম কয়াদা  
 ঐদি পুম্মমক্কী মমানি  
 মচা শেঙ্গী, ইমুং শেঙ্গী  
 লৈকাই শেঙ্গী, লৈবাক শেঙ্গীনি  
 কাউফদে কাউবা সুকয়া য়াদে ।

ঐদি যুমগী মৌনি  
 থকশি খাশি কায়ফদবী  
 ওঁকপীইবী নুংশিচাউবী  
 শেংল পুকচেলনা লৈতেংবী,  
 লৈশারিঙে রাখল মীংয়েং  
 পুমথা থাদেদোক্কবীনি,  
 লৈশা ফীজোল হোংদোক্কবীনি,  
 কনামত্তনা অরান মীংয়েং চংঙমদ্রবীনি  
 পুম্মমক্কী ফিদম্মফম ওঁইবীনি  
 মালেমসিগী চাওথোকচফম ওঁইবীনি ।

\* \* \* \*



## লাক্লোগবা লময়ানবা নঙবু

লাক্লেনে সেপটেশ্বর ৩০দি  
কুম্ভা কুম্ভন খুদিং কায়দনা  
লাক্লোগবা লময়ানবা নঙবু  
অদুঙৈগী নঙগী নরমদমসিদা ;  
উনীংদ্রবরা,  
কাংখোং চাইরবা নরমদমসে  
কমীংদ্রবরা,  
মাইকৈ খুদিং মৈশা মৈরায়রক্কাবা  
নঙগী নরমদম পোক্কাফমসে ।

নুংঙাইবতনা থল্লবা  
অরাং অপা লৈত্রবা  
পুন্নি মরেল থাদোক্কা  
লৌমীগী অরাবা কোকহনবীখি  
ফাদোকশিংগী হক ফংহনবীখি,  
মীয়ামগী য়াইফনবা হোংনবদা  
অরাবা কোঙ্কাই খাঙখি  
মীরোং ওইনা পুন্নি লেনখি ।

অদুবু লময়ানবা -  
ঙসিদি নরমদমগী অঙম্বশিং  
তায়েমরি মখৌদাংদা  
রাস্ত-পাদ পাল্লিয়ে  
খোঙ্কাই নীক্কা ফমলিয়ে,  
তুংগী পোরম য়েংদমখৈ  
তুমদনা মঙ মঙনরিয়ে,

নঙগী মীয়ামদি মীকপ্লরিয়ে  
মপু পান্দ্রবগুন্লবা নরমদমসিদা ।

তম্বীররো অমুক্তা নহাক্লা  
মকোক যাওদ্রবা  
তরঙদা খোঙথাংলিবা  
লৈঙাক মপু শাবশিংসে  
থবক্তা ওম্বোকপা নঙগী লৈঙাকলোন,  
চান্দগী খুংনা হেনবা ।  
কনবীররো নরমদমসে অমুক্তা  
মথোং হুত্রবা লৈঙাকলোনগী  
খাঙঙমদ্রবা চৈথেঙ কয়াসিদগী,  
খৌরাংলেনে নঙবু মীয়াম্মা  
লাক্লোগবা লময়ানবা নঙবু ।

\* \* \* \*

## কাউফদবা য়াৰা

শকউদবা নোংদম্বগী  
খোইয়ুম শিহ্বা তুংইম্না  
তাইবং মালেম থকসিদা  
মীওইবা মপোজা পোজুনা  
চাংউ লাইবু লেঙদ খুদম ওই  
লাইওইব্রবা ইপা, ইপু, ইপুথৌ  
লাইওইব্রবী ইমা, ইবেন, ইবেছৌ,  
পারোন পুরোন তরেংকী  
মীংলেন মীংথৈ শোন  
খান্ধী মৈরা মাঙদা,  
পুলি লৈপুন শেম,  
তাইবং য়ুম্বাল পুলিদা,  
তুংলমচংকী য়াইফ খোঙদামিন্নরিবা  
য়ুম্বুরেন্ধা য়ুম্বুরেন্ধী ওইবশিং  
রাখল লমফৈ চংফদে  
ঈরাঙ পাংতা খোঙদাফদে  
য়ুম্বান পুলি তায়েন্নহনফদে ।  
তাইবং শমু হকচাঙসে  
চাংউ লাইগী খুভমনি  
অকাউ পৰৈ চনফদে ;  
নুপী ওইবী খুদিংবু  
পলেমগী শক্তমনি লৌরগা  
নুপা ওইবা খুদিংবু  
পছৌগী শকলোম্নি লৌরগা  
পুলি শিহ্বা পাঙলবা,  
ওইগনি নুংঙাইবা ইমুং  
শেমগনি অফবা মালেম  
লাইওইব্রবশিংগী পাউতাকনি  
কাউফদ্রবা য়াৰানি ।

\* \* \* \*

## তাঙবু তাঙমন্দে

সনা কৈথেলদনি নোংমা  
কোবিফুল লৈগে হংলুই  
কিলোদা লুপা কুন,  
কোবিলৈ অমুক হংলুই  
কিলোদা লুপা কুছু  
খংপেক খঙই মমলদু তাবদা ।  
হরাই থরাক য়োনবী  
ইমাদুদা অমুক ওনশিল্লি,  
ইবেম্মা কিলোদা হুমফুনি  
হরাইমুবীসিনা য়াংখৈনি  
ইচাগী কয়া ওল্লুগে ?  
কোন্না লৌজরগে ইমা  
হায়রন্না ফং থোরকখি ।  
লোক্কে য়োনবী অমদা হায়রুই  
ইমা লোকলৈসে  
লুপা তরাদংগী খাইবীয়ু,  
অহুম মরী পায়রগা  
ঐগী খাউদা থাদরকই  
মী উরমগদ্রা ?  
ইকায়না কোয়য়েঙ য়েংই ।  
থরায় কৌবনিনা চানিংলুই  
মোরোক অতেকপা তবোপ্পিদু  
মোরোক য়োনবী ইমাদুদা  
হায়রুই ১০ দা খাইবীয়ুবা,  
কিলোদা আ য়ৌরে

করম হায়না খাইদোইনো  
 তথি তথি চৈরকই  
 শাওনিংবা মপা থোকুমাল্লৈ  
 ইকায়বনা মায় ঙাংলপ থোক্কই ।  
 যোংচাক যোনবী ইচেম্মদা ওনশিল্লুই  
 যাংথৈগী অহ্মি পোংলপ খুল্লকই,  
 মরোই নাকুপ্পি অমুক হংলুই  
 ইবেম্মা মপুন অচৌবসিনা কুস্ত্রা  
 মচাশিংনা কুম্মি কয়া লৌদোইনো ?  
 মপুন মচাদুমা লৈরক্কে  
 খল্লি পুক্কীংদা তাঙজসনু  
 তন্দবা মীগী হুমাংমলনি ;  
 ইংখোল লৈতবনা লৈরগা চায়  
 ইংখোল লৈরবসু ইংখোল কোইদে ।  
 ঐখোয়গী ইংখোলসু  
 নাপীনা জগোই শাই  
 তেমপাক লৈতুম্মা লৈতেং ওই,  
 লৈকাই ছই ময়ামগী  
 কৈনো তৌফম ওই,  
 লৌ ইংখোল মীরাইবৈ মইহনি  
 হুমাং তানিংদবৈ চৈথেঙনি  
 মালেম ইমা লঙজরুবগী মইহনি,  
 শুনিংদবশিংগী চৈরাপ্পি  
 তাঙজসনু তাঙবু তাঙমন্দে ।

\* \* \* \*

## হোংস্বা শৈরোল

লাকখিবদো নোংমা ইনাজা  
য়েম্মীংথাগী নীংথীবী অয়ুকা  
নুংশি শৈরোলগা লোয়ননা,  
তাজখীবনি থরায় তানা  
শক্লখীবা নুংশি শৈরোলদো  
নুংঙাই মঙলান ঈপোমলজা ।

রাখল লৈখিদমাল্লে নোংদম্বা  
থৌশিল লানখিমাল্লে ইফমদা  
নোকে খল্লা কাখৎলুবা চীনবান  
খোনজেল থোজ্রিঙৈ পিরাং পিরোইনরে,  
য়েম্মীংথাগী নুংশি শৈরোলনা  
নাকেছাগী কায়না ঈশৈ ওনখীবদা ।

\* \* \* \*

## লায়রবগী নোংলৈদা

চৈনা ফংলে  
পুলি নৌর পামেলসে  
লায়রবগী  
কল্ল নোংলৈ শহ্মদা ।

মাইকৈ খঙদ  
পছুং খঙদ লম্মুকুরে  
থম্মোয় লৈরাং  
লৈশাং তম্মা ওমদরে ।

তুরোই ওাল্লোই  
নাল্ল পুলি লম্মাদা  
চংলি ঐনা  
পিরাং খোঙলোয় ওইদুনা ।

থম্মোয় মৈচাক  
থম্মোয়নুংদা লোভুনা  
লেল্লি পুলি  
নীংবা থুংদবগী মৈশারক্তা ।

মীংয়েং খুদীং  
খোঙথাং খুদীং পুলিগী  
থংলি মানা  
চাউর পনবু ওইদুনা

ফুইনা হৌবা  
ঐগী রাখল নোংলৈ  
শাফু কমা য়ৈরি  
পছুং কৈদ থিরি ।

\* \* \* \*

## লৈহৈদরে লমদমসে

বোম, নোংমৈনা মকে শেম্বা লম  
টুইকনা মকোন শাবা লম  
বন্দনা চরোং চুম্বা লম  
ব্লোকেডনা মকোক লোঙবা লম  
বোয়কোটনা মথি ফোংবা লম  
বেলিনা পরেং লেংবা লম  
বাকৎ মীফমনা লৈতেংবা লম  
লৈহৈদরে লমদমসে ।

নীংবা থুংদবা খরগীদমক  
ওজানা মহৈরোয় তম্বীদ্র লম  
ডাক্তরনা অনা লায়েংদ্র লম  
লমশেংবনা লম শেংদ্র লম  
ঈশিং লোয়শঙনা ঈশিং পীদ্র লম  
মৈ লোয়শঙনা মৈ থাদ্র লম  
লৈহৈদরে লমদমসে ।

লৈঙাক অনী থোকপা লম  
কর-ফু্যনা লৈঙাকপা লম  
মীচম্বা কাংদ্রম ওনবা লম,  
নুপীগী ইকায়খুম্বা ঙাকত্র লম  
নুপাগী ইকায়খুম্বা মাঙল লম  
অশীবনা মরম্বাই তাজ লম,  
বায়েশ্বনা মনা পঙশিন্ন লম  
অঙম্বনা মমিৎ তাঙশিন্ন লম  
লৈহৈদরে লমদমসে ।



অহলনা উচি মখুল চঙবা লম  
অঙাংনা মথি ফোংবা লম  
ছরানবনা ফমজাউ কোনবা লম,  
মীহাংপনা মপু ওইবা লম  
মীপাল তাঙজরগা পোঙজবা লম  
হোত্রোং হোবা উত্রোংগী লম  
লৈহৈদরে লমদমসে ।

ফমজাউ মুন্নবদা ইকায়দ্র লম  
শেনজা থুমজানা লৈতেংবা লম  
এইডসতা মাঙজিন থাবা লম  
মীরমগী চৎনবীদা ঙাওজবা লম,  
ঈরোল ঈয়েক মীরায়বা লম  
ঈনাং ঈচং তুংওইন লম  
লৈহৈদরে লমদমসে ।

\* \* \* \*

## কৈদৌঙেনো ইমা

মালেম ইমা নুংশিবি  
মোমোন মীনোক্তনা লৈতেংবী  
নঙগী নীংথীবি শক্তমতবু  
য়েকচগে খন্না পায়খংলুবা তুরি,  
খঙহৌদনা তাখরে ইখুঙ্তগী  
অকীবা, অহৌবা বোমগী খোনজেলনা  
তমথীরবা নোংমৈ মরুগী মখোলনা ।

মহৌশাগী ফজবতনা তিল্লবী  
নঙগী নুংশিবি শক্লোনতবু  
শৈথাজগে খন্না পায়খংলুবা খোজৈ  
তাখরে লৈমায়দা ইখুঙ্তগী  
লামা চংত্রবা নিউক্লিয়রগী চৈথেঙদা  
মতিক লৈবশিংগী অঙম চাংয়েংদা ॥

নঙগী য়াইফ নপাউতবু  
ইনিংনা ইজরুবা ঈশৈ ময়েকসে  
শৈশকচগে খন্না খোংগংলুবা  
ঐগী হারমোনিয়মগী খোনজেল,  
ঐগী শৈহেকী তাহ্না পুন্হা  
নমহংথরে মীকপখোলতনা ইমা  
লেপহনখরে তেংথাখোলতনা ইমা ॥

তাকপিয়ু ইমা কৈদৌঙেনো  
য়েকচনিংবা নঙগী নীংথীবি শক্তম  
য়েকচবা ওমজগদবা ইনিংতন্না  
হায়বীয়ু ইমা কৈদৌঙেনো,  
নঙগী নুংশিবি শক্লোনবু শৈথাজবা  
য়াইফ নপাউবু শৈশকচবা ওহ্না  
খৌরাংলেদকো ইমা নচানা ॥

\* \* \* \*

## মাঙফদ্রবা লন

ফজবা শক্তমসু মাঙখী  
মাগী মতম্মা লোইরকপদা ।  
নীংখীবা ফীজোলসু থীজল্লকই  
অমনবা হায়বদু ওইরকপদা ।  
ফজবা পুস্বা, নীংখীবা পুস্বা  
মাঙখীবা য়াই, ময়্যাই চমখীবা য়াই,  
মৈগী, ঈশিংগী তমখীবা শক্লোন্দা  
লূপখীবা য়াই মতমগী ঈরোম্মুংদা ।  
ফজবা পূকচেল, ফজবা লীচৎ  
থন্মোয়গী অশেঙবা নুংশিবা  
মাঙফদ্রবা লন্নিকো মীওইবগী  
কুইর কুইরগা মতীক লৈরকপা  
কাউফদে মীওইবা কাউফদে ।

\* \* \* \*

## পোইরৈ ঝাংমগী ইরৈচাশিংদা

পুৱারীগী তাংকক ঈরোইন  
মতমগী খোঙলোয় তুংইন্ন  
পোইরৈ ঝাংমা লানথ্রবা  
হিংনবগী লানফম কয়াদা,  
ইরমদমগী ঝাংমদা লৈথ্রবা  
ঐগী নুংশিরবা ইরৈচাশিং ;  
শক্কা শক্কা উনদুনা  
য়াবা পাউমেন্নবা ওমদ্রবসু  
পুক্কীংগী ঝারোল ফাওঙমদ্রবসু,  
পোইরৈ ঝাংমদগী মৌরকপা  
নুংশিরবা নপাউ তাবদা  
থম্মোয় অসে নুংওলহল্লে ।  
লোনগীদমক, ময়েক্কীদমক  
কয়াদা নুংনাংজরিবা  
লাইনীং লীচং কায়দনবা  
চংনবী ইনাংপু মাঙদনবা  
কয়াদা ৱান হোংনবিরিবা  
ইরমদমগীদমক কয়াম ৱাজবা  
তমজনিংঙাইনি খৌদাংদো ।  
লাইরৈবাকসিদগী থোকথিবা  
ঐগী নুংশিরবা ইরৈচাশিং  
লোয়নশিল্লোনগী লৌবুত্তা কুম  
লৈরাং চারা কয়া শেম,  
লৈরাং লৈখোং শেম্মিন্ন  
লৈকা ফম্মা লৈশাংহন

শিষ্টামিন্সি পুন্না ইমাগীদমক ।  
মাইকৈ শীমা চৎনব্রবসু  
তোপ্পা তাল্ল লৈনব্রবসু  
নুংশি লীপুন্দি তৎনরোইসি ;  
ঐখোয়' পোকপী পলেমগী  
মোমোন্নবী মায়থোঙবু য়েংমিন্স  
ঐখোয় অমত্তনি তাল্লসি  
ঈগী ঈচেল লেপহল্লোইসি ।

\* \* \* \*

## করি যাইবু পুবনো

খোঙদগী তোন ফাওবা তু-চুংখি  
মীহ্নন কায়খি, শ্বাই লাওখি  
ঐগী রাখল, পুকীং হকচাঙ  
পুমসুম সুমখি, পূমনৌ নৌখি  
নঙবু উরুবা মীকুপতুদা  
করি যাইবু পুবনো নঙবু ?

অমুক, নুংখিল, নুমিদাং  
চাবা, থকপা, তুম্বা, হীপ্লা  
পোখাদে লৈতাদে কঙাওনৈ  
ইথস্তা ইকাইজৈ  
থম্মোয়দা মিপাইজৈ  
নঙবু খঙনরুবা মতুংসিদা  
করি যাইবু পুবনো নঙবু ?

উনিংবা, খঙনিংবা, লাংতরুবা  
অমত্তা ওইরি, ঐবু ওংলি  
হৌখীবা, ওইরিবা, লাকদৌবা  
পুলিগী খোঙথাং খল্লুবদা  
পুমঙাও ঙাওই -  
পম্বুংগী খৌরাংলকই  
নঙবু থেংনরুবা মতুংসিদা ।

মালঙবসু, কোরৌসু, থাজসু  
মরোল লোপ্লি, মায়থোঙ য়াম্মী  
লিঙ্কাসু, নোংজুসু, উল্লেনসু  
ঈংহন্দে থম্মোয়সে  
লৈতাহন্দে পুকীংসে  
নঙবু নীংশিংবা মীকুপসিদা  
করি যাইবু পুবনো নঙবু ?

\* \* \* \*

## লাক্‌বদা লাংবন থানা

লাংবন থানা লাকপদা  
কপলক্রে থম্মায়সে হীক্লা হীক্লা  
নীংশিংলক্রে লাইওইশ্ববা পলেম পছৌ  
হল্লক্করোইদবা খোঙচত্তা চৎশ্ববা  
কোরৌ নোংমদোনথত্তা ঙাছৌইশ্ববা  
ইপা-ইপু, ইপুথৌ  
ইমা, ইবেন, ইবেছৌ  
পাগী পারোল, পুগী পুরোল  
লাইওইশ্ববা য়াইবী থরায় পূম্মক ।  
মালেমদা খোঙ্গুম্বীরকপা থা  
লাংবন থানা লাকপসিদা  
পঙনা পানবা তাইবংপানগী  
নপারী নমোম অপঙবা ঐখোয়না  
খুয়া খাদা চঙজরিয়ে ।  
মীরমলেন লাইরমলেন তোপ্পা তামখিবনা  
তাইবং মীরমলেন থৌগায়না হেনখিবনা  
কোরৌ নোংজা খুদিংদা  
হৈকৎ লৈকৎ তমঙমদ্রবসু,  
কুমজা খুদীং কায়ফদনা  
লাংবন থানা লাকপসিদা  
ঙমজবা হৈরাং লৈরাং, লাইজ ঈশিং  
চেং-থোইদিং, তিংথৌ, তরা লুকলেন  
তমজগেনে লাইওইশ্ববা খুয়াখাদা ।  
শোয়ফদনা খোঙ্গুম্বীরকউ মালেমদা  
কৎচরিবা খরসে পায়মা পেন্ন লৌবীয়ু  
অরাম খৌরাং পুন্না কোকপীয়ু ।

কুমজা মশিং য়ান্নকলেদা  
তাইবং তরা চারখিদবা  
লোইদাম মশিং থীঙমদ্রেদা  
লাইজ ঈশীং থল্লখিদবা,  
করম লেল্লিবা লাইরমলেন্দা  
খঙঙমদরে নচা ননাই ঐখোয়না,  
য়াইবী থরায়-ও লাইওইয়বা  
ঈংনা চীক্লা নুংঙাই য়াইফনা  
পানবীয়ুকো লাইরমলেন্দা ।

\* \* \* \*



## ফীজোল হোংলসি ইমা

নুংশিবী ইমা মালেম লৈমা  
অঙাঙ্বা চরৈ শেংপীরনু  
সুকপাম পামজদ্রে অঙাঙ্বা মচুসে  
সুকয়েং য়েংনিংদ্রে অঙাঙ্বা ফীজোলসে ;  
মীপাইজরে কিজরে নচাশিংনা  
ঈরোমুংদা লুপহনত্রসি লোয়না  
অমুক হন্না শেংলরোইসি ইমা  
পকচদ্রে ইমাদা অঙাঙ্বসে ।

য়েংবীয়ু ইমা য়েংবীয়ুনে  
ফজদ্রা শংবান্নবা চরৈসে  
মেঙনা ঈংলবা পূমনৌ নৌরবা  
তমজরকপা খুদোলনিনে নচাশিংনা  
নুংশিবী ইমা নঙগীদমক ;  
কুমজা কয়াগী তুংসিদা  
হোংলসি শংবান্নবা ফীজোলসে  
পকচরনি ইমাদা থোইনা হেমা ।

\* \* \* \*

## অহীংবী লাইরেন্সী

তাইবং পোকপা পছৌনা  
তাইবং পোকপী পলেন্না  
পুক্কীং পায়মা ঈতিম্,  
তুংগী পোয়রৈ য়েং  
নৈহংপীরবা থরায় কয়াবু  
কনগে থন্ন শায়োল্লকপী  
কোলোয় মিংলেন শর্মিলা,  
ঐনা কৌজগে ইমা  
অহীংবী লাইরেন্সী হায়না ॥

পুল্লমক্কা লাৎচফম ওইরিবী  
মালেম শিন্না থকখা খোন্না  
নৈহংপীরবা থরায়শিংগী  
শকতাক খুদম ওইদুনা  
খোঙফম চেৎনা লেপ্লিবী,  
থরায়গী মমল খঙু  
খোস্থ্যং য়ৈনা লাউরিবী,  
থরায়গী খেন্নবা লৈতনবা  
খৌনা ফনা লেপ্লিবী  
ঈচঙথৌবী, লানজংথৌবী  
ইমাও তোমথিন ঙাল্লিবী  
নঙদি পুল্লমক্কী মমানি ॥

মীংনা শঙশঙ উরিবী  
মালেম্মা শঙলেন ওই  
ঙাছোইরিবী ইমা  
নতিক নয়াইনা

মালেম শীল্লবী  
 অহিংবী লাইরেন্ধী  
 হিংদুনতা লৈরগদবী ইমা,  
 ইমা নঙগী নচা অপঙবা  
 ময়োন মপু পাংদুম তুমলি  
 নমোম ওইবী অমনদি  
 কন্না হৌদোকলিবদাই,  
 কংলৈ মপু শাবশিংসু  
 মনা পঙশিন্ন মমিং তাঙশিন্ন  
 নিংঙাইদনা য়াতারিয়ে ॥

তুমজসনু ইমা তুমজসনু  
 মখোয়গী মতমসু লাক্কনি ।  
 হৌদোকপদা ঝারিবা মখোয়সে  
 মথন্ত হৌগৎলক কোয়চেন চেন  
 ইমাগী খুয়াদা তুরনি,  
 ইমাবু মশক খঙলকপা  
 মতমদু লাক্কনি শোয়রোই ইমা ॥

মালেমগী ফিদম ওইরিবী  
 অখাঙকনবী, থম্মোয়চেৎপী  
 অহিংবী লাইরেন্ধী ইমাও ;  
 ইমাগীদমক ঐখোয়সু  
 খুত্তা খোজৈ পায়দুনা  
 ইমাগী খোঙজংনা মায়পাকপগী  
 নুংঙাইবা পাউদমদো তমজগে ॥

\* \* \* \*

## পুলি খোঙচন্ডা

ছুমজিনবীরকখি নোংলৈদো  
শাফু কল্লা অখাক-অরাও ইরোইননা  
থম্মোয়গী তেংথাখোল  
তিনখি অদুম্মক অহাঙবা মালঙদা মতোমতা  
নমহংপিখি অচুম্বা  
খাক্লা খাক্লা নোকপা য়েকুবগী মীনোক্লা ।

হাইগৎলকখি ফীজঙদো  
উংপীরকই লৌনম মীনোক, তৌশিল্লবা পিরাং  
তুং ইল্লুরি হকচাঙসিনা,  
পম্বুং খঙদ তুরোই ঙাল্লোই খোঙথাংদা  
কপচহৌই পোলোয়দা,  
উপায় লৈত থম্মোয় শোক্লা মতোমতা ।

পুনশীল্লি অমুকসু  
নৈহংপীরবা উপাইলৈত্র থরায় ময়াম  
ফম্মীল্লৈ য়াকাবুঙদা  
অমুক নোক অমুক কপ সুকলেপ লেপ্তে  
তংমিল্লৈ পূন্না  
অখাবা, অয়াকপা, অথুম্বা পুলিগী মহাও ।

খুমজিনখিবনি চেনা  
মতমগী ঈচেলবু থীংঙমদ কনানসু  
হৌত্রবা খৌদোকশিং,  
মশেন মরাং মঙলানগুম্ব অমুক খুনগৎ  
ওইহৌরি মসিনা  
পুলি শক্তম, মীওইবগী পুলি খোঙচন্ডা ।

\* \* \* \*

## ইমা নঙগীদমক্লি

নুংশিবি ইমা পোক্লফম  
পোইরৈ সনা লৈময়োন  
লাইগী লৈবাক লাইরৈবাক,  
থরায়দগীসু হেমা নুংশিবি  
হকচাঙদগীসু হেমা পাম্মুবি  
নঙমুক নুংশিবা নঙমুক পাম্মুবা  
মালেমদা অমা লৈত্রবী,  
নশাইকোন্দা পোকচরকপা  
নতস্বাস্তা চাউজরকপা  
কৎচরবনি পুলি নফমদা ।  
ইমাগী খোন্নাং ঈরীক্লা  
নরা পিবুক থলহল্লকপা  
তরা চাকইন তস্বীদুনা  
শামা পাজল ফাহল্লকপা,  
হৈনা খোঙথাং তস্বীদুনা  
পুলি শক্তম শেস্বীরকপা,  
নরা শৈরোল তাকপীদুনা  
পুলি শৈরোল তস্বীরকপা  
ইমা নঙনি নুংশিবি ।  
ঐগী হকচাঙ কয়াংনুংদা  
শীংলি নাওরি পুন্সদা  
চেল্লিবা ঈগী ঈচেলসে  
ইমা নঙগীদমক্লিনে,  
হল্লিবা মিহ্নগী তান্সাসিসু  
নুংশিবি ইমা নঙগীদমক্লি ।  
নচানা শোল্লিবা লাইশোলসিসু  
ইমাগী মিংথে ঙাক্তনি,  
ইরিবা ঈশৈগী ময়েকসিসু  
শক্লিবা ঈশৈগী তান্সাসিসু

ইমা নঙগী য়াইফ পাউজেলনি,  
 শারিবা জগোয়গী শাথেকসিসু  
 ইমা নঙগী নীংথীবী শক্তমনি  
 পূন্মকসে নঙগীদমকি ইমা ।  
 ইমাগী শক্তম ঙাকপদা  
 অরাবা লীশিং মায়োকুবদা  
 পুলিগী নুংঙাইবা শকচগে,  
 নঙবু মোমোন নোকহুনা  
 খোম্লাং লমন শিংজগে,  
 নঙগী নীংতম ঙাকপদা  
 থরায়না পোস্থা ওইথ্রসু  
 পোকপগী মইে য়ানজগে  
 শিহুজগে ইমা নঙগীদমক ।  
 পোকচগে লীশিং লীশিংলক  
 নুংশিবী ইমা নঙগী তম্পাক্তা  
 লোইনাইদ্রবা মপোক লাংওন্দা ।  
 লঙজবা ইরালগী চৈথেঙনা  
 করিগুম্বদা তাইবং মপোক  
 ফংঙমদ্রবসু ইমা নচানা,  
 পোস্থী চেক্লা লাংওন্দা  
 শীঙেল লৈরাং মপোক্তা  
 নত্ৰুগা, থরায় পানবা অমগী  
 মপোক লাংওন্দা ওইরসু  
 নতমবাক্তা নাওকোনবীয়ুকো ইমা ।  
 পামজরুদে কনাগী তমপাকপু নচানা  
 মিহৌরুদে কনাবুসু ইমা নঙনা ।

\* \* \* \*

## চঙশীনশি মাঙলোমদা

হিংবগী মহাও য়াওনা  
থরায়গী মমল খঙনা  
ইশক ইমীং থোক্কা  
হিংবগী পঙ্কুং তাল্লিবা  
চাওখং লমজেল য়াওরীবা  
তুংগী যুহীরেল ওইবশা !  
চংলু চঙশীনশি মাঙলোমদা  
লেঙফদ্রবা পঙ্কুং যৌদ্রিফাও  
কীগনু, নীংহন্নগনু, লেপকনু ।

ফাক্কাৎসি পুরারী চেনাশিং  
য়েংখৎসি অদুঙৈগী লীক্লমশিং  
নৈনসি ঐখোয় পুন্না  
ওরাং, ওসি, হয়েংগী  
শক্তম পুন্না লাক্কানা,  
লাকচসনু য়েক্কা তিংখং  
মায়ওন্দুনা চংফরোই ।

ইপালাই ইপুলাই থিগৎসি  
পুয়া লীক্লম ফাক্কাৎসি  
ঈনাং ঈচং হীংহনসি  
ঈরোল ঈয়েক য়োকখৎসি  
ঈগী ঈরম থীগৎসি  
খুন্নাই শক্তম ওাকসি  
চংলু চঙশীনশি মাঙলোমদা ।

\* \* \* \*

# ইরৈসিদা

নুংশিবা মহাক্কী  
কল্লবা ইরৈসিদা  
পুল্লাক লাকশিনত্রে  
ঐগী থরায় হকচাঙসে ।  
উমগনি থাজদ্রে  
নাছোরকপা ইরৈসিদগী  
লৈশিনত্রে উরু-রু  
লেঙ-ওংপা উমদবমথৈ  
অরেশ্বদা তাথ্রে  
নাছোক্কে কল্লা হোৎনরুবা ।

\* \* \* \*



## তমখিসি হান্না

তমখিসি ঐখোয় হান্না  
খোঙথাং চুন্না থাংবা  
তুরোই ঙান্নোই চেনখীরোইসি  
খুদি থীদনবা অরেন্দা ।

শিন্দমলোই হান্না ওইখিসি  
খৌগল্লোনসু মশক খঙখিসি  
লৌশিং মপুং ফারগা  
কোন্না ওইসি শিন্তাকলোই ।

ঐ হান্না খঙখিসি  
খঙলক্কনি তুংদা ঐখোয়  
খেন্নবা লৈরক্কোই থরায়শিং  
নুংশি লীপুন্না পুন্লক্কনি ।

\* \* \* \*

# খুকউ শেলহৌসি

ঈশীংলুই

ঙা লৈরমদে ।

লোং খোল্লুই

চরা ফাঙমদে ।

শীঙ চল্লুই

কোকথোঙ ফাঙমদে ।

লৌ উরুই

ফৌ হাপঙমদে ।

তওং তমংসু

মখোল থোকখিদ্দে ।

মীদা মঙাইরে

মরাঙ কায়রিবা ।

লৈবাক মচাশা !

খুকউ শেলহৌসি ।

হৌদাং চাউবশা

কোক থাদহৌসি ।

\* \* \* \*

## কৈদৌঙে লাক্কনি

মীৰেপ্পা ভোটৰ লৈদ্রবা মতম  
ভোটৰনা ভোট য়োন্দ্রবা মতম,  
শক্তিনা ভোট হ্ৰদ্রবা মতম  
নিশাগা ভোটকা খায়নবা মতম,  
হীংশাগা ভোটকা য়েংখীনবা মতম  
নুংশিবনা অচুন্না, অফববু ওকপা মতম,  
ৰাখল, পুক্ৰীং হকচাঙ তিঙ থোক্ৰবা মতম  
অফবা অশেঙবা মীহ্ৰং থাঙন্না মতম,  
ঈশাগী হক্ৰা মোমোন নোকপা মতম  
কৈদৌঙে লাক্কনি অদুগ্গন্না মতম ।

\* \* \* \*

## পোমুংগী চেঙ্কা

পীক্কাবা রাখলগী পল্লোমুংদা  
খুরবা মীংয়েংগী পংখৈনুংদা  
পোমুংগী চেঙ্কাসে নুংশিদরা  
কনাদা লানত্ৰবগে চেঙ্কাচাসে ?

অহংবা মালঙগী ঈপোমুক্তা  
তুফাং খপ্পা মপাঙলক্তা  
পাইনীংনা পাইজবা ওমদ্রিবসে  
করম্বা মরালগী চৈরাকনোসিবু ?

ফোঙুমদ্রবা পেন্দ্রবা রোরোল কয়া  
লৈরমগনি মাগীসু থম্মোয়নুংদা  
খঙবীনবা উবীনবা কনা লৈত  
নাথৈহল্লগদ্রা মাগী পুল্লি শক্তম ?

\* \* \* \*

# করি ওইহৌনি

শকউদবা ইবুংঙো  
শক্লাইদবা মপুও  
উদবরা নঙদি,  
অরাষতনা থল্লবা  
মীওইবগী পুকচেলসে  
অচুস্বা হায়বদো  
তাকপীররৌইদরা নঙনা ?

খঙদবরা নঙদি  
নঙগী নুংশি পাউজেলবু  
তুংওইননা থল্লগা  
থরায় মশেল ওৎনরিবসে,  
লেপহল্লরৌইদরা নঙনা  
নুংশিবা হায়বদো  
তম্বীররৌইদরা নঙনা ?

নঙনা শেম্বা মালেমদা  
নঙগী খুংশেম তাইবংদা  
নঙগী খুদোল মীওইবনি,  
নঙনা থাখিবা শিন্হানি  
শিন্হা-শিল্লম কায়হল্লগেরা  
নতিক নয়াই মাঙহল্লগেরা  
মালেমসিদি করি ওইহৌনি ?

\* \* \* \*

## ইথৌদাং

কুহু কুহু খোনজেলদা  
তাইবং থম্মোয় শুন্নদুনা  
ঐনি তাকচৈ পোঙজনা  
খোম্লৌবী কোকিল চেক্লানা ।

ক্বাক ক্বাক খোংলদুনা  
ঐনি তাকচৈ মনিংতল্লা  
খোনজেল য়াকপী চেক্লাসিসু  
তাইবংগী মীচৈ নাচুংবীদে ।

নাহে খোনজেলনা পীয়ু পীয়ু  
মকুনা য়েল্লি মপুগী মপাউ  
নপা চাও নপু চাও  
তাইবংগী মীচৈ নাথৈদুনা ।

মোমো খোংই কাওরেন মন  
মবুক লান্সসু, ঈশিং খৌরাংলসু  
মচা কায়নরসু, থীনা ফুবীরসু  
নোংমতা খোংদে অতোপ্লা খোনজেলদা ।

কুমগী নোংহৌ কৌরদুনা  
গোগো গোগো শৈশক্তা  
হঙোই কৌবীনা শকতাকচৈ  
নুংশিদ্দা থরাই পানবশিংসে ।

ঐনা ঐবু শকতাকলসি  
ইমালোলবু পোঙনা ঙাঙজবা  
ইরোলবু ঈয়েক্লা ফোঙদোকচবা  
ইথৌদাংনি মীওইবা মপোকী ।

\* \* \* \*

## ঙাইরি

সুৰু মল্ল অহীংসিদা  
ইদোম তুমিন ফমদুনা  
মীংলু পিরাং ঈহোনা  
ঙাইরি ঐদি খোরাংনা ;  
ঈখেঙ মচু ওনস্ববা  
শক্তম কায়র ঈপাকসিনা  
অদুঙৈগী ঈংনা নীংখীবি  
লাইজ ঈপাক ওল্লকপদো ॥



## বাক্য মীক্ষম

সিখয়ন্ত্রবা থবায়শিং  
মোংফমথক্তা পুলহৌরি  
অশ্বেদ্বা ময়াল যানিংদে  
থশ্বেদ্বা শোক্কা কণহৌরি ;  
বাক্য মীক্ষম ফমহৌরি  
মশ্বেক মঙাল মাঙত্রবা  
অহিংসিগী অমন্দা ॥

কামপোক লমজাও নুংশিবী  
থশ্বেদ্বা শোক্কা তেংথাহৌরি  
জেশামিনা নিংদোন পোমহৌরি  
ঙমথৈ শম্বল ময়াল্লা,  
বাক্য মীক্ষম ফমহৌরি  
উবীনবা খঙবীনবা লৈতনা  
নক্কা তামত্রবা চিদায়দা ॥

মীত্তাঙবগী বায়েন্দা  
নাপঙবগী লৈঙাক্তা  
অশী-অচঙ যাল্লরবা  
মিপাইরবা থবায় ময়াম,  
বাক্য মীক্ষম ফমহৌরি  
মঙদা মোন্দ্রঙ শাল্লরিবা  
অঙম্বশিংগী থোজ্জান্দা ॥

\* \* \* \*

## হেদো নাহে চন্দ্রিঙে

মীংলু পিরাং ঈপোমহৌনা  
মালেমথক্তা ওন্ন-থোইনা  
অয়ো চৈনা খাঙলিবীসে  
হায়যুনে ঐখোয়গী কনানো ?

য়েংউনে শমু হকচাঙসে  
অরা হুঈজোং লাংলিবসে,  
মিহুনগী তাহুদি লৈরিয়ে  
ঈগী ঈচেলসু মাঙদরি ॥

অহীংমকসু ওইদ্রিনা  
কোরৌ মঙালসু লৈরিনা  
করিগী নিংঙাইদ লৈথোক্লিবা  
কনা লৈত্রবীণ্ডম থল্লিবা ॥

খুংহৈবা নখোয়বু তাবরা  
খোঙলৈ খরা থুরসি  
মতম মানা লৈরিঙে  
লায়েং শিন্হা পাঙলসি ॥

খোম্লাং লম্মন শিংলসি  
ইরমদমদগী হেহুবু  
মালেমদা করি লৈরিবগে  
মীওইনা পোকপা মপোক্তা ॥

\* \* \* \*

## শক্তারুসি

লাক্কো ইচিন ইনাওশা  
পোইরৈ সনা লৈময়োনগী  
মাইকৈ ফাংনা চৎত্রবা,  
ঈগী ঈরী ওইবশা  
শক্তারুসি ঐখোয় অমত্তনি ॥

হোজায়, কাছার, শিবসাগর  
শিলোং, ত্রিপুরা, বাংলাদেশ  
ইচিন-ইনাও শকখঙনরুসি,  
থম্মোয় মরী চেংহল্লুসি  
নুংশি ঈরী ঈশল্লুসি ॥

কৌবু চাংজাও কারুশি  
হুইকপ চাংশাং কোয়মিন্নসি  
অঙ্গো চাংশাং য়েংমিন্নসি,  
তমগী নুংশিবা খোঞ্জেল্লক্তা  
চাংগী খোছাংনা নীলহল্লুসি ॥

বরাক ঈচেল য়েংমিন্নসি  
খোদাক ঈচিনসু য়ৌমিন্নসি  
নিংথি তুরেল লুপমিন্নসি,  
চাঙ্গোই বারুনি ঈরুপ্লুসি  
কংলা লাইফমলেন খুরুমলুসি ॥

কংনাইদ্রবা ঈগী ঈচেলসে  
লোইনাইদনা চেছসনু  
ঈহৌফমসু অমত্তনি  
ঈতিনফমসু পুনখিগনি  
মালেম শীল্লা খঙহল্লসি ॥

\* \* \* \*

## ঙাল্লিবা মৈরাসে

ইমালিংগী খুস্তা  
ঙাল্লিবা মৈরাসে  
ঙানখিসনু মায়গুন চুয়া  
মতমচুপ্পদা  
মচালীংগীদমক ॥

চাকখিসনু হাইনা হুয়া  
মতীং লৈনা মৈরাসে  
মৈরাগী মঙাল মাঙদনা  
খুংপায় চেংখিসনু  
ইরমদমগীদমক ॥

মীপাইজৈ থম্মোয়সে  
করীগুম্বদা মৈরাসিনা  
নোংলৈগী শহমদা মুংত্রবা  
খুম্মাইসিগী মরাইবক্কা  
কদোমদনো ?

\* \* \* \*

## চাক্কীবা ওইরুনবা নন্তে

ঐদি চাক্কীবা নন্তে  
চাক্কীবগী সমাজ শেমনিংদে ।

পলেমগী পীবুকুংদগী  
তাইবং মালেম ফাওরকপদা,  
মপু মানা পীবীরকপা  
শিদয়্যাই নাদয়্যাই খুদোল,  
খুংপায় চেংনা পায়দুনা  
খুতুম শীঙনা লাকখীবা ;  
মীওইবা ঐগী মপোকসে  
চাক্কীবা ওইরুনবা নন্তে  
মীপান তাংলুনবা নন্তে  
মীখা পোল্লুনবা নন্তে ॥

\* \* \* \*

## মুখৎলগে ইখুৎসিনা

খুনা মন্সবা কানুংসিগী  
লৈকাঙ চারবা ফক্কাঙসিনা  
শক্তম তাক্লি ইমা নঙগী  
মনীং তল্লিবা মৈখুরক্তা ॥

চরা অমগী লাহুৎদা  
পুলি শক্তম ওল্লবী  
নঙসে ঐগী ইমানি  
লায়র চৈথেঙ নংলবী ॥

নোংজু চৈথেঙ কিজবী  
নোংলৈ শহ্ম মিপাইবী  
নঙসে ঐগী ইমানি  
নিংথম উল্লেন খাঙলিবী ॥

লেপ্পে খোঙফম চেৎনা  
ইমা নঙগীদমক্তা  
ইখুৎসিনা মুখৎলগে  
লায়রবীগী মিংথোলসে ॥

\* \* \* \*

## নীংঙাল মপোক

নুংশিদ্দা নীংঙাল মপোকসে  
অনৌবা পুন্সিগী খোঙচত্তা  
নীংঙালগী মিংথোলসু হোংথ্রনি  
য়ুন্সাক শাগৈসু ওনথ্রনি ॥

চৎনবী লীপুন অকনবনা  
পন্তৌ শঙ্কায়বু তুংওইনরনি  
নুংশিবা ইয়ুম শাইগোনসে  
ঈপাম লমদম ওইহৌরনি ॥

থাবুম তরা নাউপুবী  
পলেম মাবু থাদোক্লম  
অনৌবা পলেমগী তম্পাপত্তা  
নৌনা নাওথী শাকরনি ॥

শকখঙদবা মদাইকা  
নীংঙাল লাইবক লেপ্পুনি  
পিরান্গা মীনোক্লা তমঙমদে  
পুন্সি শিছাদি পাঙলুনি ॥

\* \* \* \*

## মৈরানবী

মৈরানবীনি ঐদি নঙগী নুংশি মৈরিদা  
কিরুদেনে মৈশা মিহৌরুরে নঙতবু  
নুংশিরুরে নঙবু লাৎচরুরে থম্মায়দা ॥

মৈরি মৈশা যাওরী খঙনা খঙনা নকলুরে  
ননাজুগী অমুক লাপথোকপসু ওমদরে  
নঙগী নুংশি লীপুঙ্গিনা চেৎনা পুনখরে ॥

কৎচত্রবা ঐগী থরায় হকচাং পুন্সে  
চাকত্ৰসনু তুম্মা নঙগী নুংশি মৈরিদা  
নিংজরকপা ঐগী লাইনীং মপুং ফাজগে ॥

\* \* \* \*



## ইমা লৈবাক

নাংখীজৈ ফজৈদা ইমা লৈবাক  
পোক্ৰফম লমদম নুংশিৰবী  
পোইৰৈ সনাদি লৈময়োন  
লাইগী লৈবাক লাইৰৈবাক  
মালেমদা তোমখিন ঙানবীনি ॥

কৌব্রু, মারজিং, থাংজিং  
নোংমাইচিং, লাইমতোন ফৌৰুঙহনবা  
চাংজাও লাইফম্মা মাইকৈ ঙাক্লিৰী  
ছইকপ, খেনজোই, শিরোই, লাক্সোল  
চাংশাং কয়ানা পল্লোন খাৰিৰী ॥

ইম্ফাল, নম্বুল, খৌবাল, ঈরীল  
তুবেল কয়ানা লীক্লাং থোল্লিৰী  
লোক্তাক, পুমলেন, য়ারল, লৌকোয়পাং  
লাইজ ঈপাক্লা মীংশেল ওইবিৰী  
নাংখীজৈ ফজৈদা ইমা লৈবাক ॥

কংলা মোংবহনবা পুৰুকশৌৰী  
লাইফম কয়ানা লৈতেংলিৰী  
চাংজুম লাইজনা ঈচেল নাইৰিৰী  
অশঙবা চৰৈ থোল্লিৰী ইমা  
নাংখীজৈ ফজৈদা ইমা লৈবাক ॥

\* \* \*





## ইমাখোল পন্নীকেসলনা পুথোকল্পবা লাইরিকশিং

সে:নং: লাইরিকী মমিং	মখল	অইবা/অইবী	ফোঙবা তাং
১। মৈরা পরেগী থাওমৈ	(শৈকেং)	লৈশাংথেমইকেইয়া	১৬/১০/০৩
২। মঙল অমঙ	(শৈকেং)	শগোলসেম বিলাশিনি	২৩/০২/০৪
৩। গুনু থাংনা পাইবদা	(বারী মচ)	জাতিয় সৌবাম	০৩/১০/০৪
৪। ইমাগী খোঞ্জেল	(শৈকেং)	(এল্লেলোজি)	০৩/১০/০৪
৫। মৌষ্টাইক	(গ্রে)	শগোলসেম মোহেন্দো	০৩/১০/০৪
৬। লৈবগোকদয়দা	(শৈকেং)	রাজেন খুমকুম	২১/১১/০৪
৭। Entrepreneurship Development	(Gd. Bk)	R.K.Gunachandra	11/04/05
৮। নুশিশক্তম	(শৈকেং)	বারিকম মৈনোসিংহ	১২/০৬/০৫
৯। মচুমচুগী সংসার	(বারী মচ)	রাজেন খুমকুম	০১/০৯/০৫
১০। হৈরাং লৈরাং চিংগী লৈসিওন	(গ্রে)	হিজম শাচ্চিলা দেবী	০১/০১/০৬
১১। লান থাম্মুইয়া	(শৈকেং)	তেঞ্জম সরোজিনী চু	১৪/০১/০৬
১২। লৈচন	(শৈকেং)	বাবুধন চিঞ্জবম	০৪/০৬/০৬
১৩। তেংথারোল	(শৈকেং)	জে: এস: কেকম	০২/০৭/০৬
১৪। অমুবা ফিগী আনোক	(বারী মচ)	জে: এস: কেকম	০৮/১০/০৬
১৫। অচইবা লৈ	(শৈকেং)	জে: এস: কেকম	জুন, ২০০৭
১৬। তুংনা উজাওসে	(শৈকেং)	জে: এস: কেকম	আগষ্ট, ২০০৭
১৭। ইমাগী চামচ	(শৈকেং)	আর: কে: গুণচন্দ্র	২১/৯/২০০৭
১৮. নিঙেল তেংথা	(শৈকেং)	এল: কিরনবালা	১৩/৯/২০০৮
১৯. পুন্সিংগী চেইরোল	(পাউরৌ পাউতাক)	আর: কে: গুণচন্দ্র	১৩/৯/২০০৮
২০. থোনাগী মঙলদা মীনোক অমা	(বারী মচ)	বাবুধন চিঞ্জবম	সেপ্টেম্বর, ২০০৮
২১. লৈ মচা মচা	(শৈকেং)	জে: এস: কেকম	সেপ্টেম্বর, ২০০৮
২২. খোমজিনবা বারী মচ	(বারী মচ)	(এল্লেলোজি)	২৩/৮/২০০৯
২৩. নুপীমচ মরি অমসুং নিংথো (ফুন্স বারী)		কে: এইচ: ইবতেন	২৩/৮/২০০৯
২৪. পাউখোঙ শিঞ্জুমথেল অমা (পাউখোঙ)		কেশো সিংহ ইবতেন	ওক্টোবর, ২০০৯
২৫. লৈদো শাংখিদো	(শৈকেং)	জে: এস: কেকম	ওক্টোবর, ২০০৯

## অইবীগী শক্তাক বারোল



মিংঃ- আরঃকেঃ সনানবী (লীকথোদ্বী) চনু  
লৈফম ঃ- লুৱাংশংবম মখা লৈকাই, ইন্ফাল,  
অপোকপগী মিংঃ- আরঃকেঃ চিংলেনসনা সিংহ  
অপোকপীগী মিংঃ- "মংশাতাবম নীংঙোল

আরঃকেঃ ওংবী পিশক শীজ

পোকপগী চহী ঃ- ১/২/১৯৬২

মহৈগী থাক ঃ- সাইন্স গ্রেজুয়েট

শিনফম ঃ- ওজা

### পল্লীসর ওইখীবশিংঃ-

- ১। লাংওল লাংতাই (শৈরেং)  
(মীতৈ ময়েক অমসুংবেঙ্গলী ময়েত্তা পুনা) — চৈচৎ ১৯৯২
- ২। মশামক্লা ইজবা লৈবাক নীংবা ১সুং  
মতম ঈশৈ পুনা ঈশৈ তরেং যাওবা  
মীতৈলোনগী ওডিও সি. ডি. কেসেট অমা — চৈচৎ ২০০৯

### ফোঙলবা লাইরিক ঃ-

ফীজোল হোংলসি ইমা (শৈরেং) — চৈচৎ ২০১০

### য়াওরীবা লুপ ঃ-

- ১। ইমাখোল (লাইফ মেম্বর)
- ২। পেত্রিওটিক রাইটস ফোরম (মেম্বর)
- ৩। ইপাক ফিলম প্রডাক্সন (মেম্বর)
- ৪। ইপাক (সব-ইডিটর)